

## حضرت شاہ ولی اللہ کا مجموعہ مسلسلات

(الفضل المبين، الدرالشمين اور النوادر)

تعارف اور چند متعلقات

نو رائج ن راشد کاندلہوی ☆

حضرت شاہ ولی اللہ کی تصانیف و مؤلفات کی تعداد بہت زیادہ نہیں ہے، خصوصاً اگر ان تصانیف کو موضوعات کے لحاظ سے علیحدہ علیحدہ کر کے ہر ایک موضوع و بحث کی مؤلفات و کتب شمار کی جائیں تو بنیادی موضوعات (قرآن مجید، حدیث، فقہ اور اسرار علوم شریعت) میں سے ہر ایک موضوع پر مرکزی تالیفات تین چار سے زیادہ نہیں ہیں، ضمنی عنوانات کو شامل کر کے بعض موضوعات کی تصانیفات کی تعداد سات آٹھ سے بارہ چودہ تک پہنچ جاتی ہے، حدیث شریف کے اہم اور کلیدی موضوع کو بھی اسی فہرست میں شمار کیا جا سکتا ہے۔ حدیث شریف کے موضوع پر حضرت شاہ صاحبؒ کی جملہ تصانیفات و رسائل کی تعداد تیرہ چودہ سے متبازنہ نہیں ہے، یہ الگ بات ہے کہ بعض موضوعات کی تحریروں میں حدیث شریف کے بعض جزوی یا کلی مباحث شامل ہوں، اس بحث یا اس تالیف کے مشترک مضمون کی وجہ سے اس تالیف کو حدیث شریف کے مؤلفات میں بھی گن لیا جائے۔

بہر حال حدیث شریف کے موضوع پر حضرت شاہ صاحب کے مصنفات و رسائل میں سے تین رسائل ایسے بھی ہیں کہ اگرچہ ان کے ذریعہ سے علم حدیث کے مباحث میں کوئی اضافہ نہیں ہوتا، مشکلات حدیث کے حل میں بھی ان سے کوئی قابل ذکر مدد نہیں ملتی اور اصول دین و شریعت پر ان مجموعوں کی احادیث بحیثیت مجموعی اثر انداز بھی نہیں ہیں، لیکن شاہ صاحبؒ کی حدیث شریف کے موضوع کی تصانیف میں ہمیشہ غالباً سب سے زیادہ ان ہی کی اشاعت ہوئی، مدارس کے درس کے حلقوں میں ان ہی کا چرچا و تذکرہ رہا۔ تقریباً سوا سوال سے بر صغیر ہند کے بیسیوں مدارس اور متعدد بڑے علماء اور اساتذہ حدیث کے بیہاں، ان کے درس اور ان کی اجازت و روایت کا سلسلہ جاری ہے۔ ہر سال حدیث شریف کی بنیادی کتابیں پڑھنے والے طلبہ اپنے استادوں سے اور بڑے علماء کی محفوظوں میں حاضر ہو کر ان کی سماعت کرتے ہیں اور اجازت و سند حاصل کرتے ہیں اور ان رسائل کے توسط سے

حضرت شاہ صاحبؒ سے انتساب کو اپنے لیے ایک سعادت و اعزاز خیال فرماتے ہیں۔ میری مراد حضرت شاہ صاحبؒ کے رسائل کے اس مجموعے سے ہے، جس کو اہل مدارس کی دنیا میں مسلسلات کے نام سے یاد کیا جاتا ہے۔

یہ مجموعہ مسلسلات کیا ہے؟ حضرت مصنف نے اس میں کیا کچھ جمع اور پیش فرمایا ہے، اس کا سلسلہ اجازت و سند کس طرح سے ہے؟ اس مجموعہ مسلسلات کی علمی فنی حیثیت کیا ہے، علمائے محققین اور محدثین مسلسلات کے مجموعوں کو کس نظر سے دیکھتے ہیں، اس کتاب کے مشتملات کیا کیا ہیں، اس کے کون کون سے معتبر نئے دریافت ہیں، رقم اسی کا کچھ تذکرہ کرنا چاہتا ہے، مگر اس تذکرہ سے پہلے یہ عرض کرنا بھی ضروری ہے کہ فتن حدیث میں مسلسلات کا یا حدیث مسلسل کا کیا درجہ ہے، اس کی تعریف اور سلسلہ کیا ہے، محدثین کے یہاں اس کا کیا مقام و مرتبہ ہے اور مسلسلات کے قدیم مجموعوں کو کن پہلوؤں کا احاطہ کیا گیا ہے۔ غالباً اس تذکرہ و تعارف کے بغیر شاہ صاحب کی مسلسلات کا تعارف بظاہر ناتمام رہے گا۔

اصطلاح محدثین میں مسلسلات سلسلہ احادیث کی ایسی روایات کو کہا جاتا ہے جس میں اس روایت کے راویوں نے اس روایت یا مجموعہ روایات کی نقل و اجازت کے ساتھ کسی خاص مناسبت کا اہتمام کیا ہو اور وہ سلسلہ اور مناسبت قدیم راویوں سے اس کے آخری راوی یا عصر حاضر تک اسی مناسبت اور اہتمام کے ساتھ نقل ہو رہی ہو، اس مناسبت و اہتمام کی دو چار دس نئیں پچاسوں یا اس سے بھی زائد قسمیں ہیں، جن میں فنی اعتبار سے ”المسلسل بقراءة سورۃ الصف“ متن و سند کے لحاظ سے سب سے بہتر اور معتمد ہے اور ”المسلسل بالاولیة“ کا سب سے زیادہ اہتمام کیا جاتا ہے۔

قدیم دور سے درس حدیث دینے والے اکثر علماء کا معمول رہا ہے کہ وہ اپنے طالب علموں کے ساتھ درس حدیث کی ابتداء کے وقت ہر ایک حدیث اور اجازت و سند سے پہلے مسلسل بالاولیة پڑھتے ہیں اور عموماً یہی حدیث و روایت ہوتی ہے جو انہوں نے اپنے استاد حدیث یا کسی اور عالم یا محدث کے سامنے تعلیم و اجازت حدیث کا آغاز کرتے ہوئے پڑھی تھی۔ اس کے الفاظ یہ ہیں:

”الراحمون يرحمهم الرحمن، ارحموا من في الأرض يرحمكم من في السماء“

اس کے علاوہ بھی مسلسلات کی ایک طویل قطار ہے جس میں کچھ قرآن کریم کی بعض سورتوں یا آیتوں کے ساتھ شخص ہیں، مثلاً ”المسلسل بقراءة سورۃ الصف“ یعنی جس راوی نے یہ حدیث اپنے استاد کے سامنے پڑھی، انہوں نے پہلے سورہ صاف پڑھی پھر اس روایت کی اجازت عطا فرمائی، اس کی

سند و اجازت کا سلسلہ سورہ صف کی قرائۃ کے ساتھ اسی طرح آخر تک چلا گیا ہے۔ مسلسل بقراءۃ سورۃ الصف مسلسلات کی دنیا میں صحیح ترین روایت ہے اس کی صحت پر علماء کا تقریراً اتفاق ہے۔<sup>(۱)</sup> اسی نجح پر ”المسلسل بقراءۃ آیت الكرسی، المسلسل بقراءۃ انا اعطیناک الكوثر“ وغیرہ ہیں مگر ان کی سندیں اس درجہ کی نہیں ہیں۔

مسلسلات کی ایک قسم وہ ہے کہ جس میں راویان نے روایت میں کسی اور خاص لفظ یا عبارت کا التزام فرمایا ہے، مثلاً: ”انی احبک فقل“ یا ”فی العزلة سلامۃ“ یا ”اشهد بالله“ یا ”والله اخبرنا والله حدثنا“ یا کتبہ وہو هذا فی حبیبی۔“ مسلسلات کا ایک اور سلسلہ وہ ہے جس کا کسی فعل پر مدار ہو، جیسے ”المسلسل بوضع الید علی الرأس“ یا ”المسلسل بالمصافحة“ یا ”المسلسل بقبض اللحیة“ یا ”المسلسل باخذ السبابۃ“ یا ”المسلسل بالمشابکه“۔

مسلسلات کی ایک اور قسم وہ ہے جس کی قرائۃ و اجازت میں کسی خاص دن کا اہتمام کیا جاتا ہو، جیسے ”المسلسل بیوم العید“ یا ”المسلسل بیوم العاشورا“ یا اس کی اجازت و سند میں کسی خاص جگہ کے علماء یا محدثین کی واضح اکثریت کا اہتمام ہو، جیسے ”المسلسل بالمکینین“، ”المسلسل بالمشارقة“، ”المسلسل بالغاربة“۔

یا اس کی اجازت دینے والے اکثر مشائخ کرام میں کسی اور طرح کی کیسانیت کا معمول اور التزام ہو، مثلاً ان سب کے نام محمد سے یا احمد سے یا علی سے یا حسن سے یا کسی اور حرف سے شروع ہوتے ہوں۔ جیسے ”المسلسل باحمدین“، ”المسلسل بحرف العین فی اول اسم کل راوی، یا اس روایت کی سند میں کسی خاص علمی لیاقت و مرتبہ کا خیال کیا گیا ہو، جیسے ”المسلسل بالحفظ المحدثین“ یا ”المسلسل بالفقهاء الحنفیه“ یا ”المسلسل بالفقهاء الشافعیه“، وغیرہ یا ”المسلسل بالقراءء“ یا ”المسلسل بالشعراء“ یا ”المسلسل بالاشاعرة“۔ بہرحال یہ ایک لمبی فہرست ہے جس میں مختلف اور ائمہ محدثین نے قسم قسم کی خاص سندوں اور ترتیبات کا اہتمام کیا ہے۔<sup>(۲)</sup> یہ قسمیں حضرت علمائے محدثین کے ارشادات کے مطابق حد ثمار سے زائد ہیں، علماء ابن الصلاح فرماتے ہیں:

المسلسل من نعوت الأسانيد، وهو عبارة عن تتابع رجال الأسناد و تواردهم فيه، واحداً

بعد واحد على صفة أو حالة واحدة، و ينقسم ذلك إلى ما يكون صفة للرواية

والتحمل وإلى ما يكون للرواية أو حالة لهم. ثم إن صفاتهم في ذلك وأحوالهم أقوالاً

وأفعالاً و نحو ذلك تنقسم إلى مالانحصرية.<sup>(۳)</sup>

اور اس اہتمام و روایت کا یہ سلسلہ کچھ نیا یا آج کا نہیں ہے، علماء نے فرمایا ہے کہ صحیح بخاری میں بھی ایک مسلسل روایت موجود ہے۔ اصول حدیث کی قدیم کتابوں میں جہاں متن حدیث کی کتابوں کی مختلف نوعیتوں سے تقسیم کی گئی ہے، اس میں مسلسلات بھی شامل ہیں، امام حاکم نے معرفت علوم الحدیث میں مسلسلات کو متن حدیث کی دوسری قسم شمار کیا ہے۔<sup>(۲)</sup>

مسلسلات کے موضوع پر تقریباً پانچویں صدی ہجری سے باقاعدہ تصانیف اور اجازت کا ایک متواتر سلسلہ چلا آ رہا ہے، علامہ سخاوی نے فتح المغیث میں مسلسلات کے موضوع پر جن تصانیف و مؤلفات کا تذکرہ فرمایا ہے، ان میں قدیم ترین تالیف محدث بغداد شیخ ابو بکر احمد بن ابراہیم بن شاذان (وفات ۳۸۶ھ) کی ہے،<sup>(۵)</sup> اس وقت سے ہر دور کے علمائے حدیث نے مسلسلات پر توجہ فرمائی ہے۔ تاہم اس موضوع کی تصانیف کی تعداد بہت زیادہ نہیں ہے، قیاساً مسلسلات کی جملہ مؤلفات دوسرے کے قریب ہوں گی۔

جو مسلسلات موجود و معلوم ہیں، ان میں جامع ترین مجموعہ مسلسلات علامہ ابن الطیب مشرقی کا مؤلفہ ہے، جس میں علامہ عبدالحی کتابی کی اطلاع کے مطابق تین سو مسلسلات شامل ہیں،<sup>(۶)</sup> اس موضوع کی بڑی تالیفات میں علامہ محدث شیخ محمد عابد سنده کی "حضر الشارد من اسانید محمد عابد" اور شیخ قاووقی کی کتاب مسلسلات اپنی جامعیت و وسعت میں بے نظیر ہیں۔<sup>(۷)</sup>

حضرت شاہ ولی اللہ کے اساتذہ حدیث میں سے علامہ شیخ ابو طاہر محمد بن ابراہیم کردی مدینی کی بھی اس موضوع پر تصانیف ہیں، جو شائع نہیں ہوئیں۔<sup>(۸)</sup> حضرت شاہ ولی اللہ کے اساتذہ کے تلامذہ یا شاہ صاحب کے شاگردوں اور ان کے سلسلہ سے وابستہ علماء کے فیض یافتہ بلند پایۂ محمدین میں سے علامہ شیخ محمد عابد سنده کی بے نظیر کتاب "حضر الشارد من اسانید محمد عابد"<sup>(۹)</sup> حضرت شاہ عبدالغنی مجددی کی ایک تالیف جس پر نام درج نہیں<sup>(۱۰)</sup> نیز شاہ عبدالغنی مجددی کے ایک شاگرد شیخ عبدالستار دہلوی کی کی اہم تالیف "المورد الہنی فی اسانید شیخ عبدالغنی"<sup>(۱۱)</sup> اس موضوع کی معلومات کا مخزن ہیں، جو حضرت شاہ ولی اللہ اور اس سلسلہ کے دیگر علماء کی اجازت و سند کی مطابقت و تصحیح کے لیے مرجع اور سند کی حیثیت رکھتی ہیں۔

جب حضرت شاہ ولی اللہ (۱۱۳۳ھ - ۱۷۴۱ء) میں حجاز پہنچے<sup>(۱۲)</sup> اور ان کو حضرت شیخ ابو طاہر کردی مدینی کی صحبت اور تلمذ نصیب ہوا اور مکہ اور مدینہ منورہ میں دنیاۓ اسلام کے ممتاز ترین علماء سے استفادہ کا موقع ملا، اس وقت وہاں کی علمی مغلیں مسلسلات کے تذکروں سے معمور تھیں اور متعدد علماء

کے واسطہ سے مسلسلات کی روایت و اجازت کا سلسلہ جاری تھا۔ حضرت شاہ ولی اللہ جیسی نایفہ زمان شخصیت (جس نے صدیوں کا سفر برسوں میں اور برسوں کی منزل لمحوں میں طے کی ہو) اس پشمہ فیض سے کیسے غافل رہ سکتی تھی، اس لیے جب حضرت شاہ صاحب نے علامہ شیخ ابو طاہر کردی سے صحابہ وغیرہ کتب حدیث اور مختلف سلسلوں میں استفادہ کیا اور ان کی اجازت حاصل کیں، اس وقت مسلسلات کی سندوں کے لیے بھی پورا فائدہ اٹھایا، بہت سی مسلسلات کی اجازت لی اور بعض اجازتوں کے سلسلوں کو مکمل کیا۔ حضرت شاہ ولی اللہ کو حضرت شیخ ابو طاہر کے علاوہ اور بھی بعض علماء سے مسلسلات وغیرہ کی اجازت حاصل تھی۔ حضرت شاہ صاحبؒ نے مسلسلات کی اپنی کثر مردویات اپنے تین رسائل میں جمع فرمادی ہیں، جو یہ ہیں:

- ۱۔ الفضل المبين في المسلسل من حديث النبي الامين صلی اللہ علیہ وسلم
- ۲۔ الدر الشمین في مبشرات النبین الامین صلی اللہ علیہ وسلم
- ۳۔ النواذر من احادیث سید الاولئ والاخرين صلی اللہ علیہ وسلم

ان تینوں کے مجموعہ کو مسلسلات کہا جاتا ہے مگر ان میں سے صرف دو رسائل الفضل المبين اور النواذر میں ہی ایسی روایات ہیں جن کے لیے مسلسلات کا اطلاق درست ہے۔ الدر الشمین میں ایسی کوئی روایت و سند موجود نہیں جس کو کسی پہلو سے مسلسلات میں شارکیا جا سکے۔ یہ تینوں مختصر رسائل ہیں، الفضل المبين کے قدیم مطبوعہ نسخہ ڈیمیائی سائز کے ترین (۵۳) صفحات پر، النواذر میں صفحات پر اور درمیان کا رسالہ الدر الشمین صرف بارہ صفحات پر مشتمل ہے۔

الفضل المبين میں (اور یہی اصل مسلسلات ہے) کل پنیتیس مسلسلات ہیں، جس میں چھپیں شیخ ابو طاہر کی سند و اجازت سے ہیں، باقی دوسرے علماء یا اساتذہ سے اخذ کی گئی ہیں، تفصیل یہ ہے:

### شیخ سید عمر بن بنت الشیخ

- ۱۔ المسلسل بالاولية، ص: ۸
- ۲۔ المسلسل بحرف العین، ص: ۲۵

### شیخ تاج الدین قلعی

- ۱۔ المسلسل بالفقهاء الحنفیہ، ص: ۱۶
- ۲۔ المسلسل بالفقهاء الحنفیہ، ص: ۲۷
- ۳۔ المسلسل بالمکیین، ص: ۳۱

### شیخ محمد وفڈ اللہ کلی

- ۱۔ المسلسل بالفقهاء المالکیہ، ص: ۱
- ۲۔ المسلسل بالمخربة، ص: ۳۳

٢. المسلسل بالمحدثين، ص: ٢٢

٣. المسلسل بالمغاربة، ص: ٣٣

### شیخ ابو طاہر محمد ابن ابراہیم کردیؒ

١. المسلسل بقراءة سورة الصف، ص: ١١
٢. المسلسل بالمصافحة، ص: ١٢
٣. المسلسل بالحافظ، ص: ١٣
٤. المسلسل بالحنابلة، ص: ٢٠
٥. المسلسل بالفقهاء الشافعية، ص: ١٨
٦. المسلسل بالصوفية، ص: ٢٢
٧. المسلسل بالاشاعرة، ص: ٢١
٨. المسلسل بالصوفية، ص: ٢٥
٩. المسلسل بالصوفية، ص: ٢٣
١٠. المسلسل بالصوفية، ص: ٣٢
١١. المسلسل بالصوفية، ص: ٢٩
١٢. المسلسل بالصوفية، ص: ٣٥
١٣. المسلسل بالمشارق، ص: ٣٢
١٤. المسلسل بالاباء، ص: ٣٨
١٥. المسلسل بالحسن، ص: ٣٥
١٦. المسلسل بالقراء، ص: ٣٩
١٧. المسلسل بالاحمدیین، ص: ٥٢
١٨. المسلسل بالشیراء، ص: ٥١
١٩. المسلسل بنسبۃ کل راوی، ص: ٥٣
٢٠. اثران مسلسلان بتسعة آباء، ص: ٢٥-٢٤
٢١. المسلسل باليوم العید، ص: ٥٢
٢٢. اربعون حديثاً، ص: ٥١٣

(صفحات کے حوالے نسخہ مطبوعہ "بھیوی سہارنپور: ۱۳۹۰ھ کے ہیں)

الفضل المبین میں مسلسلات کے تقریباً تمام مجموعوں کی ترتیب اور معقول کے مطابق پہلی اجازت و سند المسلسل بالاولیہ کی ہے جو شیخ عمر ابن بنت الشیخ کی سند سے ہے، دوسری مسلسل بقراءة سورۃ القف ہے جو شیخ ابو طاہر سے منقول ہے۔ اس کے بعد یہ سلسلہ مسلسلات مختلف روایتوں سندوں سے گزرتا ہوا آخر تک چلا جاتا ہے۔ اسی سلسلہ روایت کے درمیان میں ایک مسلسل "اربعون حدیثاً مسلسلة بالاشراف فی غالبه" کی بھی ہے، یہ وہ چالیس احادیث ہیں جو اربعین یا چهل حدیث حضرت شاہ ولی اللہ کے نام سے بہت مشہور ہیں۔ اس مجموعہ کو عموماً حضرت شاہ صاحب کی ایک مستقل تالیف شمار کیا جاتا ہے۔ حالاں کہ یہ علیحدہ تالیف نہیں بلکہ اسی مسلسلات کا ایک حصہ ہے۔<sup>(۱۳)</sup>

الفضل المبین اور النوادر حضرت شاہ صاحب نے کب مرتب فرمائیں، مجھے اس کی کوئی شہادت بلکہ قرینہ بھی نہیں ملا۔ لیکن حضرت شاہ صاحب کی تالیف "اتحاف النبیہ فیما یحتاج الیه المحدث

والفقیہ“ کے مطبوعہ نسخہ میں درج اس کتاب کی اختتام کی تاریخ ۲۶/ جمادی الاول ۱۱۵۳ھ (جولائی ۱۷۸۰ء) سے یہ خیال یا شبہ ہو سکتا ہے کہ ”الدرالشمنین“ اور رسالہ ”النوادر“ اتحاف کی تکمیل سے پہلے مرتب ہو گئے ہوں گے یا ان کا ابتدائی مسودہ وجود میں آگیا ہوگا مگر یہ خیال بوجوہ صحیح نہیں۔

میرا خیال یہ ہے کہ اتحاف کے اختتام پر درج اس کے سند تالیف میں تصحیف یا غلطی ہوئی ہے، غالب گمان یہ ہے کہ اصل نسخہ سے نقل کرنے والے کو سہو ہوا۔ اس خیال کا قرینہ یہ ہے کہ ”اتحاف النبیہ، الانتباہ فی سلاسل اولیاء اللہ“ کی قسم ثانی و ثالث (باب دوم، سوم) ہے۔ یہ دونوں باب، باب اول کی تکمیل کے بعد ہی مرتب ہوئے ہوں گے اور ان کے باب اول یعنی انتباہ کے متعلق حضرت شاہ صاحب نے ایک خط میں صاف لکھا ہے کہ:

”چوں کشاکش مسوی درمیان است، فرصت تالیف انتباہ وغیرہ نمی شود“

”چوں کہ مسوی کی تالیف کا قصہ تیج میں پڑا ہے، اس لیے انتباہ وغیرہ کی تالیف کا موقع نہیں ہوا۔“

اور اس میں کچھ بھی شک و شبہ نہیں کہ یہ اطلاع اواخر ذی الحجه ۱۱۶۳ھ کی ہے، کیوں کہ شاہ صاحب نے اسی خط میں اپنے فرزند (شاہ) رفیع الدین کے تولد کی اطلاع بھی دی ہے:  
 ”یوم الشلاقاء تاسع عشر ذی الحجه، وقت صحوۃ الکبری فرزندے عطا فرمود“<sup>(۱۴)</sup>  
 اللہ تعالیٰ نے دو شنبہ کے دن ۱۹/ ذی الحجه کو صحیح صادق کے وقت ایک بیٹا عطا فرمایا ہے۔

اور تحریر ہے:

نام مولود رفیع الدین باشد<sup>(۱۵)</sup> نومولود بچ کا نام رفیع الدین ہوگا۔

نیز لکھا ہے:

”رفیع الدین عبدالوہاب نام ایں مقرر کردہ شود“<sup>(۱۶)</sup>

اس کا نام رفیع الدین عبدالوہاب رکھ دیا جائے گا۔

اور یہ طے ہے کہ حضرت شاہ رفیع الدین کی ۱۱۶۳ھ میں ولادت ہوئی تھی، مکمل تاریخ ولادت ۱۹/ ذی الحجه ۱۱۶۳ھ (۱۹/ نومبر ۱۷۵۰ء) ہے۔

حضرت شاہ صاحب<sup>ؒ</sup> کی ان تصریحات سے یہ واضح ہو گیا ہے کہ شاہ رفیع الدین کی ولادت یعنی اواخر ۱۱۶۳ھ تک الانتباہ بھی مکمل نہیں ہوئی تھی، بعد کے ابواب تو اس کے بعد ہی وجود میں آئے ہوں گے۔ لہذا اتحاف میں ان رسائل کے ضمنی تذکرہ سے ان رسائل کے سند تالیف کے تعین میں کچھ

مدد نہیں ملتی۔ اس خیال کی اس سے بھی تائید ہوتی ہے کہ ”اتحاف النبیه“ کا پیش نظر نسخہ جن مطبوعہ نسخوں پر مبنی ہے، یہ سنہ تصنیف ان میں سے ایک ہی نسخہ میں موجود ہے۔ ایک اور نسخہ جو شاہ محمد اسماعیل<sup>ؒ</sup> کے فرزند، شاہ محمد عمر کا مملوک ہے اور اس پر نقل نسخہ مصنف کی صراحت بھی ہے اور ”اتحاف النبیه“ کے اسی مطبوعہ نسخہ میں اس کے آخری صفحہ کا عکس بھی شامل ہے۔ اس میں سنہ تالیف کا کچھ تذکرہ نہیں۔<sup>(۱۷)</sup> لہذا اتحاف کا یہ سنہ تالیف ناقابلِ اطمینان اور غالباً جعلی ہے۔ تاہم شاہ صاحب کی نوشتہ بعض سندوں اور اجازت میں دونوں کا تذکرہ ہے۔

یہ دونوں جب بھی مرتب ہوئی ہوں ایسا محسوس ہوتا ہے کہ حضرت شاہ صاحب نے ان کو غالباً کسی وقت ضرورت سے یا کسی شاگرد کی یادداشت کے لیے عجلت میں اور سرسری طور پر قلم بند کیا ہے۔ شاید یہی وجہ ہے کہ ان تینوں میں کوئی ترتیب موجود نہیں، نہ موضوعات میں ترتیب ہے نہ اساتذہ کی روایات میں، جو روایتیں جہاں یاد آئیں ان کا وہیں کسی خاص رعایت کے بغیر اندرج فرمادیا اور مسلسلات کے سلسلہ کی متعدد بلکہ شاید تقریباً ایک تہائی مسلسلات حضرت شاہ صاحب نے الفضل المبين (مسلسلات) میں درج ہی نہیں فرمائیں۔ اس خیال کی بھی متعدد شہادتوں اور روایتوں سے تائید ہو رہی ہے۔

حضرت شاہ صاحب نے اپنی ایک تالیف ”اتحاف النبیه فيما يحتاج اليه المحدث والفقیه“ میں شیخ ابو طاہر کی سند سے چھ مسلسلات ذکر فرمائی ہیں، جس میں سے پانچ الفضل المبين میں بھی درج ہیں مگر وہاں ان کی ترتیب اتحاف النبیه کی ترتیب کے مطابق نہیں۔ اتحاف النبیه کی روایات پر نمبر شمار موجود نہیں، ان کی ترتیب کا اتحاف النبیه اور مسلسلات کے درج ذیل صفحات کے تسلیل سے علم ہو گا۔

- ۱۔ المسلسل بالاولیة از شیخ عمر ابن بت الشیخ، اتحاف ص ۲۹، ص: ۸
- ۲۔ المسلسل بقراءة سورة الصاف از شیخ ابو طاہر مدینی، اتحاف ص ۸۱، ص: ۱۰
- ۳۔ المسلسل بالفقهاء الشافعیہ از شیخ ابو طاہر مدینی، اتحاف ص ۸۳، (مسلسلات میں موجود نہیں)
- ۴۔ المسلسل بالمصافحة از شیخ ابو طاہر مدینی، اتحاف ص ۸۲، ص: ۱۲
- ۵۔ المسلسل بقول انا احیک از شیخ ابو طاہر مدینی، اتحاف ص ۸۵، ص: ۱۱-۱۲
- ۶۔ المسلسل بالصوفیۃ از شیخ ابو طاہر مدینی، اتحاف ص ۸۷، ص: ۲۵

اور ان میں سے ایک روایت جو الفضل المبین میں شامل ہی نہیں، مسلسل بالفقهاء کی ہے، اس کی سند و روایت اس طرح ہے:

واما الحديث المسلسل بالفقهاء، فاخبرنى ابو طاهر و كان قلد افتاء الشافعية بالمدينة  
مدة، ثم استعفى زهداً منه. ولم يزل يرد عليه الاسولة من الافاق فيفتى لله. انه قرأ على  
احمد النخلی و كان متقدنا لفقه الشافعی، بسماعه على البابلی و حافظته في الفقه اشهر  
من نار على علم عن الفقيه العلامه ابی النجا سالم بن محمد السنہوری المالکی

(۱۸) الخ

نیز حضرت شاہ صاحب نے مسلسلات میں المسلسل بالاولیہ کا صرف شیخ عمر ابن بنت اشیخ کی سند سے ذکر کیا ہے۔ حالاں کہ شاہ صاحب نے اپنی اور کتابوں میں صراحت کی ہے کہ ان کو شیخ ابو طاهر اور شیخ تاج الدین قاضی سے بھی مسلسلات کی اجازت ہے۔ شیخ ابو طاهر نے بھی حضرت شاہ صاحب کی سند میں ارقام فرمایا ہے کہ شاہ صاحب کو میری طرف سے مسلسل بالاولیہ کی بھی اجازت ہے۔ انہوں نے مجھ سے سب سے پہلے یہی روایت سنی تھی:

”سمع مني الحديث المسلسل بالاولية وهو اول حديث سمعه مني“ (۱۹)

نیز شیخ محمد طاہر کردوی کے حضرت شاہ صاحب کے نام گرامی نامہ سے معلوم ہوتا ہے کہ شیخ کردوی کی مسلسلات کا بڑا مجموعہ تھا جس میں ایک روایت ”المسلسل بالحافظ“ کا جو اس مجموعہ کی روایت نمبر الخامس والاربعون (۲۵) تھی۔ ایک حوالہ کے لیے بطور خاص تذکرہ ہے جب کہ حضرت شاہ صاحب کی مسلسلات (الفضل المبین) میں شیخ ابو طاهر کے حوالہ سے صرف پچیس روایتیں درج ہیں۔

شیخ ابو طاهر کی سند سے چند اور روایتیں الدر الشمین اور النوادر میں بھی ہیں۔ الدر الشمین میں صرف نو (۹) اور النوادر میں ستائیں (۲۷) یعنی تیوں سائل میں شیخ ابو طاهر کی سند سے کل اکٹھے (۶۱) روایتیں ہیں۔ مگر آخری دونوں مؤلفات کو حضرت شاہ صاحب مسلسلات میں شمار نہیں فرماتے۔ اس لیے کہا جاسکتا ہے کہ حضرت شاہ صاحب کے مجموعہ مسلسلات میں شاہ صاحب کو پہنچی مسلسلات کا تقریباً نصف حصہ ہی شامل ہے کیوں کہ شاہ صاحب نے ایک سے زائد موقعوں پر اس کی صراحت کی ہے کہ ان کو شیخ ابو طاهر کی کل مرویات و مسموعات کی اجازت ہے۔ شاہ صاحب نے لکھا ہے:

”وایشان (شیخ ابو طاهر) اجازت روایت آں کتب بل جمیع مرویات خود دادند“ (۲۰)

اور حضرت شیخ ابراہیم نے شاہ صاحب کے لیے اپنے اجازت نامہ میں بھی صراحت فرمائی ہے کہ:  
 ”اجزت..... بما یجوز لى و عنى روایته من مقووٰ مسموع و اصول و فروع و حدیث و  
 قدیم و محفوظ و رقیم“<sup>(۲۱)</sup>

اس کے بعد یہ بھی تحریر فرمایا ہے:

”ولا اقول كما یقول غیری، اذا اجاز من قولهم، بشروط المعتبرة عند اهلها المذکورة  
 فی محلها لعلمی ان الشروط فیه متوفرة والقواعد بفضل الله عنده متفقرة، فلیرو عنی  
 ماشاء لمن شاء“<sup>(۲۲)</sup>

اور میں یہ نہیں کہتا (اور لکھتا) جیسے کہ اور علماء اجازت حدیث کے وقت تحریر فرمایا کرتے ہیں کہ ہماری اجازت علمائے حدیث سے مردی معتبر شروط پائے جانے پر ہے، جو اپنی جگہ پر درج ہوتی ہیں، کیوں کہ میری معلومات کے مطابق (علمائے محدثین کی ارشاد کی ہوئی) جملہ شرائط شاہ ولی اللہ میں وافر مقدار میں پائی جاتی ہیں اور اس کے اصول و ضوابط ان (شاہ صاحب) کے بیہاں محفوظ و منضبط ہیں تو یہ مجھ سے جو چاہیں اور جس سے چاہیں روایت کریں۔

مندرجہ بالا روایتیں الفضل المبين میں کس وجہ سے شامل نہیں کی گئیں۔ کہنا مشکل ہے، ممکن ہے کہ اس کی وجہ یہ ہو کہ حضرت شاہ ولی اللہ نے الفضل المبين کی تحریر کے وقت جن کتابوں سے بطورِ خاص استفادہ کیا یہ روایتیں ان میں شامل نہ ہوں۔ مثلاً مسلسلات کی تالیف و ترتیب میں محمد اور کتابوں کے حضرت شاہ صاحب<sup>ؒ</sup> کا ایک ماذ علامہ سیوطی کی اربعون صغری (جیاد المsslلات) بھی ہے، حضرت شاہ عبدالعزیز نے تحریر فرمایا ہے کہ:

مسلسلات صغیری تصنیف جلال الدین سیوطی ازال جملہ حدیث مسلسل یوم العید است، و  
 ازال جملہ حدیث مسلسل بمحاصفہ است، و ازال بن مالک رسیدہ۔ و اکثر آں در کتاب  
 مسلسلات حضرت شاہ ولی اللہ دہلوی قدس سرہ داخل است، و سماع آں راقم سطور را  
 حاصل۔<sup>(۲۳)</sup>

مسلسلات صغیری علامہ جلال الدین سیوطی کی تالیف ہے۔ اس کی محمدہ مرویات میں سے حدیث مسلسل یوم العید ہے اور انہی میں مسلسل بالمحاصفہ ہے جو حضرت انس بن مالک کی روایت سے پہنچی ہے اور اس (مسلسلات صغیری) کی اکثر روایت حضرت شاہ ولی اللہ قدس

سرہ کی مسلسلات میں شامل ہیں۔ رقم سطور (شاہ عبدالعزیز) کو ان کا سامع اور اجازت حاصل ہے۔

اس لیے ممکن ہے کہ حضرت شاہ صاحب نے اپنی اس تالیف میں صرف وہی مسلسلات شامل کی ہوں جو مسلسلات صغیری سیوطی میں مرکزی حیثیت رکھتی تھیں۔

اس خیال کی اس سے بھی تائید ہوتی ہے کہ ایسی متعدد روایتیں جو علمائے مسلسلات کی ترتیب اور معمول کے مطابق الفضل المبین میں ہوئی چاہیے تھیں، وہ النوادر میں درج ہیں۔ مثلاً ”مسلسل بالمشابکه“ (پنجگشی کی روایت) النوادر میں ہے۔ حالاں کہ اس کا صحیح محل الفضل المبین میں تھا۔ مسلسل بالمشابکہ کی روایات کو امام حاکم اور علامہ عراقی وغیرہ نے واضح طور پر مسلسلات میں ذکر فرمایا ہے۔<sup>(۲۴)</sup>

ایسی ہی ایک اور روایت یا مسلسل جسکو الفضل المبین میں شامل ہونا چاہیے، مناولت بالتسوییح کی ہے جس کو حضرت شاہ صاحب<sup>ؒ</sup> اپنے استاذ شیخ عمر ابن بنت الشیخ کے حوالہ سے نقل فرماتے ہیں۔ شاہ صاحب نے لکھا ہے:

”واما السبحة فناولنى ها السيد عمر ابن بنت الشیخ عبدالله البصري المکى الى آخر الرواية“<sup>(۲۵)</sup>

مگر اس کا بھی الفضل المبین وغیرہ میں تذکرہ نہیں اور بھی چند روایات کی ترتیب یہی کہتی ہے کہ ان کو النوادر میں نہیں، الفضل المبین میں ہونا چاہیے تھا۔<sup>(۲۶)</sup>

اس خیال کا ایک اور قرینہ یہ ہے کہ شاہ صاحب<sup>ؒ</sup> نے سلسلہ مسلسلات کی ایک معروف روایت جس کی شاہ صاحب کو اجازت و سند حاصل ہے اور خود حضرت شاہ صاحب<sup>ؒ</sup> نے اپنے صاحزادگان اور متعدد اصحاب کو اس کی سند و اجازت سے نوازا بھی ہے۔ ”المسلسل بالتمر والماء“ کی ہے کہ جو الفضل المبین اور النوادر دونوں میں شامل نہیں۔ حالاں کہ اس روایت کو اور محدثین نے عام طور پر مسلسلات کے مجموعوں میں شامل کیا ہے۔ ممکن ہے یہ خیال کیا جائے کہ چوں کہ ”المسلسل بالتمر والماء“ کی نسبت و سند بہت کمزور ہے بلکہ اس کا مدار علیہ راوی (عبدالله بن میمون القداح) مهمم بالوضع ہے۔ شاید اس وجہ سے شاہ صاحب نے اس کو الفضل المبین میں شامل نہیں کیا لیکن یہ خیال صحیح نہیں، اس لیے کہ الفضل المبین کی بعض اور روایتیں بھی اس شبہ سے محفوظ نہیں ہیں۔

المسلسل بالتمر والماء مسلسلات (الفضل المبین وغیرہ) کے قدیم خطی نسخوں میں شامل

نہیں۔ حضرت شاہ صاحب کے قلم سے مسلسلات کی جو سدیں موجود ہیں ان میں بھی المسلسل بالتمر والماء کا تذکرہ مجھے نہیں ملا، بعد کے علماء کو بھی مسلسلات کی سند و اجازت اور المسلسل بالتمر والماء کی اجازت علیحدہ علیحدہ ملی۔ مثلاً مجموعہ مسلسلات کی اشاعت و روایت سے وابستہ متاز ترین متأخر علماء، مولانا علی اکرم آروی (جو مجموعہ مسلسلات کے سب سے پہلے ناشر ہیں) اور مولانا خلیل احمد ائمہؒ مہاجر مدفیٰ جن کے توسط سے مسلسلات کا سلسلہ عام ہوا ہے دونوں کی ”مسلسل بالتمر والماء“ کی اجازت، مسلسلات کی اجازت سے علیحدہ تھی۔

مولانا علی اکرم آروی کو مسلسلات کی اجازت اپنے استادِ حدیث مولانا سید عالم علی گینوی سے تھی مگر ”مسلسل بالتمر والماء“ کی اجازت مولانا قاری عبدالرحمن پانی پتی سے حاصل ہوئی۔ مولانا علی اکرم نے لکھا ہے:

وقد كتبنا هذا الحديث عن كتاب مولانا الحافظ السيدى ابى الهاشم محمد عالم على  
المحذث التجينوى، وما حصل لى السند بهذا الحديث عن جنابه، لفقدان الاسودين،  
فلما نزل مولانا الحافظ محمد عبد الرحمن المحذث البانى بتى فى دارى ببلدة آره،  
فقد حصل لى السند بهذا الحديث عن جنابه، و اضافتى بالاسودين التمر والماء فى  
شهر الصيام عند الافطار.

وقال حصل لى سنن هذا الحديث رجل ولا يتنى الى مولانا محمد اسحاق، ولم يكن له  
سنن هذا الحديث بلا واسطه اليه، ولكنه كان تلميذا لمولانا محمد اسحاق وعنه  
اسانيد عن جنابه بالاستيعاب للصحاح وغيره و اكثر العلوم. (۲۷)

اسی طرح مولانا خلیل احمد صاحب نے بھی صراحت کی ہے کہ میں نے مولانا عبد القیوم بدھانوی سے مسلسلات پڑھی، اس کی اجازت لی۔ اس کے علاوہ المسلسل بالتمر والماء کی اجازت بھی حاصل کی جو مسلسلات سے خارج ہے۔ مولانا کہتے ہیں:

”وقد قرأت عليه الحديث المسلسل بالضيافة بالتمر والماء، و اجازني به و اضافني  
بها، وهو خارج عن رسالة المسلسلات.“ (۲۸)

خدا بخش لاہری پٹنہ میں الفضل المبین کا وہ قسمی نسخہ محفوظ ہے جو ۱۱۶۰ھ میں حضرت شاہ صاحب کے سامنے پڑھا گیا تھا۔ اس نسخہ میں شاہ صاحب کے ایک شاگرد شیخ محمد بن محمد بلگرامی ثم الله آبادی نے حضرت شیخ سے سبقاً سبقاً پڑھا ہے اور اس پر اپنی قرأت اور اجازت کی تاریخیں بھی لکھی

ہیں اور اس نسخہ کے اختتام پر حضرت شاہ صاحب کے دست مبارک سے شیخ محمد بن محمد بلگرامی کے لیے مسلسلات کا اجازت نامہ بھی تحریر ہے جس میں شاہ صاحب نے الفضل المبین کی سندوں خصوصاً مغاربہ (مراٹش و افریقہ) کے علماء کے واسطوں میں بعض فروگزاشتوں کا ذکر فرمایا ہے اور موقع ملنے پر ان کی تصحیح کے ارادے کا بھی تذکرہ فرمایا ہے، تحریر ہے:

”علیٰ أَنْ فِيهَا بَعْضُ شَيْءٍ مِّنَ الْخَلْلِ فِي ضَبْطِ الْأَسْمَاءِ، لَا سِيمَا فِي أَسْمَاءِ الْمَغَارِبَةِ، لَمْ يَتَفَرَّغْ لِتَصْحِيحِهَا سَاعِتَنَا هَذَا، وَعَسَى أَنْ يَتَسْرِرَهُ اللَّهُ تَعَالَى فِي الزَّمَانِ الْمُسْتَقْبَلِ.“

یہ اجازت نامہ شروع محرم ۱۱۶۰ھ (جنوری ۷۷۴ء) کا لکھا ہوا ہے۔ معلوم نہیں کہ حضرت شاہ صاحب کو اس ارادہ کی تکمیل کا وقت ملا یا نہیں ملا۔ بہ ظاہر اس کی کم ہی امید ہے کیوں کہ اس کے بعد حضرت شاہ صاحب کی مصروفیات میں اضافہ ہی ہوا ہے کہی نہیں ہوئی۔ اس لیے قرین قیاس ہے کہ حضرت شاہ صاحب اس مجموعہ کی تصحیح کا شاید موقع نہیں ملا ہوگا اور جب خود حضرت شاہ صاحب یہ خیال فرمائے ہیں تو بعد میں نقل نسخوں کی کامل تصحیح کی توقع ہی بے محل ہے۔ مسلسلات کا حضرت شاہ صاحب کا یہی نسخہ معروف و مروج ہے اور اس کی سند و روایات کی تصحیح و تحقیق پر کماحتہ توجہ نہیں فرمائی گئی۔

حضرت شاہ صاحب کو اس کی بعض سندوں کی ترتیب و اجازت پر بھی شبہات تھے۔ حضرت شاہ صاحب نے ان کے حل اور تفہیم کے لیے شیخ محمد بن شیخ طاہر کو خط بھی لکھا تھا۔ شیخ موصوف نے اس کے جواب میں جو کلمات ارقام فرمائے، اس کی متعلقہ سطور ملاحظہ ہوں:

وَذَكْرَتُمْ فِي وَرْقَةِ الْإِلْحَاقِ أَنَّهُ هَلْ لِسِيدِي الْوَالِدِ نَفْعُ اللَّهِ بِهِ وَقَدْسُ سَرِهِ، اِجْازَتُ عَامَةَ  
مِنَ الْبَابِلِيِّ وَ زَيْنِ الْعَابِدِينَ بْنِ عَبْدِ الْقَادِرِ الطَّبَرِيِّ؟ فَهَذَا السُّؤَالُ عَجِيبٌ مِّنْ سَيِّدِنَا، مَعَ أَنَّ  
مُسْلِسْلَاهُ رَحْمَةُ اللَّهِ لِيَهُ بَقِيَتْ بِيَتَكُمْ مَدَةً.

فَأَمَّا الْبَابِلِيُّ فَشِيفِخَهُ مَلَا فَاضِلٌ، صَرَحَ بِهِ فِي الْمُسْلِسْلَاتِ فِي الْحَدِيثِ الْخَامِسِ  
وَالْأَرْبَعُونَ، الْمُسْلِسْلَ بِالْحَفَاظِ۔ وَفِي الْأَمْمِ صَرَحَ بِهِ فِي كِتَابِ الشَّافِعِيَّةِ فِي تَصَانِيفِ  
ابْنِ حَجْرٍ وَ تَصَانِيفِ مُحَمَّدِ الرَّمْلَى، فَهُوَ مَجاَزٌ مِّنْهُ إِجَازَةٌ خَاصَّةٌ وَ رَآهُ وَ احْتَاجَ بِهِ۔ وَ امَّا  
الْطَّبَرِيُّ فَرَوَى عَنْهُ فِي مُسْلِسْلَتِهِ، وَ قَدْ رَوَى الْحَدِيثَ الْمُسْلِسْلَ بِالْأُولَى عَنْ شِيفِخَهُ مِنْ  
الشَّيْوَخِ الرَّابِعِ، مِتَّهِمًا الطَّبَرِيَّ الْمَذْكُورَ، فَرَاجَعُوا تَجَدُوا ذَلِكَ إِنْ شَاءَ اللَّهُ  
تَعَالَى!.....“<sup>(۲۹)</sup>

ترجمہ: آں مکرم نے (خط کے) ملحقہ ورق میں جو تذکرہ کیا ہے کہ کیا میرے والد محترم کو

بابلی اور شیخ زین العابدین بن عبدالقدار طبری سے اجازت عامہ حاصل ہے۔<sup>(۳۰)</sup> یہ سوال جناب عالی سے غیر متوقع ہے کیونکہ حضرت مرحوم کی مسلسلات ایک عرصہ تک آنحضرت کے پاس رہی ہے۔ پس بابلی ان کے شیخ ملا فاضل تھے جن کی بابلی نے اپنی مسلسلات کی حدیث نمبر چون (۵۲) المسلسل بالحفظ میں صراحت کی ہے اور ”الامم لایقاظ الہمم“ میں علمائے شافعیہ کی کتابوں کی اسناد میں، خصوصاً حافظ ابن حجر اور محمد الرملی کی تصانیف کے تحت ذکر کی ہے۔ پس وہ بابلی سے روایت کے مجاز ہیں اجازت خاصہ کے ذریعہ سے۔ انہوں نے بابلی کو دیکھا ہے اور ان سے (استقادہ) اور استدلال کیا ہے۔<sup>(۳۱)</sup> اور طبری ان سے (والد ماجد نے) اپنی مسلسلات میں روایت کیا ہے اور وہ مسلسل بالاولیہ اپنے شیوخ میں سے چوتھے شیخ سے روایت کرتے ہیں، ان ہی میں طبری بھی شامل ہیں۔ پس آنحضرت اس کتاب سے مراجعت فرمائیں، ان شاء اللہ اس میں پالیں گے۔<sup>(۳۲،۳۳)</sup>

اس سلسلہ میں یہ عرض کرنا نہایت ضروری ہے کہ اس مجموعہ رسائل میں کئی سندیں اور روایتیں ایسی بھی ہیں کہ ان کی روایت اور سند دونوں نہایت مشکوک اور ناقابل اعتقاد ہیں۔ علماء اور محدثین کو ان پر بہت سے اعتراضات ہیں یا وہ روایت بالکل ہی بے اصل اور ناقابل قبول ہیں۔ مگر اس کی وجہ سے مجموعہ مسلسلات پر بہت حرف نہیں آتا کیوں کہ ان میں کوئی بھی چیز ایسی نہیں جس کو بنیادی دینی تعلیمات و مسائل میں مآخذ و مستدل کی حیثیت حاصل ہو اور یہ بھی معلوم ہے کہ ایسی تمام روایتوں کی سند اور مندرجات کے اور علمائے کرام کے علاوہ خود ان روایتوں کی نقل کرنے اور سند دینے والے علماء اور محدثین بھی شدید ناقد رہے ہیں۔ مثلاً علامہ سخاوی نے المسلسل بالتمر والماء کے متعلق صاف لکھا ہے:

ولوائح الكذب عليه ظاهرة، استبيح ذكره الامم بيانه. لكن المحدثين مع كثرة  
كلامهم عليهم، و مبالغتهم في تضعيفهم، و رميهم بالوضع لا يزالون يذكروننه،  
ويسلسلونه بالبرك و حسن النية.<sup>(۳۴)</sup>

علامہ سخاوی اور انہے محدثین کی اسی روایت کی پاسداری میں مسلسلات کے تمام سلسلوں کی نقل و روایت جاری ہے، لیکن یہ بھی ایک حقیقت ہے کہ بعض محتاط علماء اس کی نقل و روایت کو جائز ہی نہیں سمجھتے۔ ہمیشہ کی طرح اب بھی دونوں قسم کے علماء اور محدثین موجود ہیں، اس لیے ان روایتوں کی نقل و سند بھی جاری ہے اور ان پر تنبیہ اور تنقید بھی:  
وللناس فيما يعشقون مذاهب.

## الفصل المبين کا قدیم معتمد ترین نسخہ

آخر میں الفضل المبين کے چند قلمی اور مطبوعہ بنیادی نسخوں کا تعارف حاضر ہے۔ نسخہ خدا بخش پڑنے جس کا اوپر ذکر آیا ہے اب تک دریافت نسخوں میں صحیح ترین قدیم ترین اور معتمد ترین نسخہ ہے۔ یہ فل اسکیپ (Full Scape) کے اخبارہ ورق یا چھتیں صفحات پر مشتمل ہے۔ فی صفحہ اخبارہ سطیریں ہیں، خوبصورت اور عمده نستعلق رواں قلم ہے۔ مشکل اعراب اور بعض نادر نسبتوں کو خاص طور پر واضح کیا ہے۔ سطور کے درمیان اور حاشیوں پر کہیں کہیں کچھ وضاحت یا حضرت شاہ صاحب کا مختصر افادہ بھی درج ہوا ہے۔ اگر اصل متن کا کوئی لفظ یا فقرہ نقل سے رہ گیا تھا اس کا حاشیہ پر اضافہ ہے۔ پورا نسخہ (اس دور کے طرز کتابت کے مطابق) مسلسل ہے۔ درمیان میں کوئی عنوان نمایاں کیا گیا ہے، نہ فقرہ بندی ہے نہ تحويل سند اور نئی روایات کے آغاز پر کوئی امتیاز۔ تاہم نسخہ قابل دید ہے اور الفضل المبين کے قدیم معلوم نسخوں میں اپنی تحریر اور امتیازات کی وجہ سے سب سے قیمتی نسخہ ہے۔

کاتب و ناخ نسخہ نے اختتام کتابت کی تاریخ درج نہیں کی، مگر اس کے مختلف صفحات پر کاتب نسخہ کے قلم سے یہ اطلاعات تاریخ و مہینہ کی صراحة کے ساتھ درج ہیں کہ کاتب کو مسلسل بالاولیہ، مسلسل بقرأت سورۃ الصف اور مسلسل بالمصادفہ کی کس تاریخ کو کس سے اجازت حاصل ہوئی۔ ان میں سے تین اجازتیں ۲۲ / ذی قعده ۱۱۵۹ھ (دسمبر ۱۷۴۶ء) کو ملیں جو بعد میں حاشیہ پر درج کی گئی ہیں جس سے ضمناً یہ بھی معلوم ہو رہا ہے کہ یہ نسخہ ذی قعده ۱۱۵۹ھ سے پہلے کا ملتویہ ہے:

قال العبد المفتقر الى الله الواحد الصمد، الشيخ محمد بن محمد، حدثني شيخنا  
المحدث ولی الله العمري الدھلوی، من سنة، للحادیث والسورۃ المسلسل بقراءة  
الصف وانا اسمع، يوم الثلاثاء الثاني والعشرين، من ذی قعده بين العصر والمغرب في  
المسجد.

کاتب نسخہ نے پہلے صفحہ پر یہ اطلاع دی ہے کہ جب میں نے یہ رسالہ (الفضل المبين) حضرت شاہ ولی اللہ سے پڑھا، اس وقت میں حضرت شاہ صاحب کے کتب ستہ کی اجازت و سندیں لے چکا تھا، بعد میں جب مسلسل بالاولیت کی اجازت و سند کے لیے حضرت شاہ صاحب سے عرض کیا تو حضرت شاہ صاحب نے اپنے ماموں زاد بھائی شاہ محمد عاشق پھلتی کی طرف رہنمائی کی کہ اب یہ مسئلہ ان سے حل ہو سکتا ہے۔ اس لیے میں ان کا منتظر رہا۔ شاہ محمد عاشق سے ۱۰ / صفر ۱۱۶۰ھ (فروری

۷۷۷ء) کو دہلی میں ملاقات ہوئی۔ انہوں نے میرے سامنے حدیث مسلسل بالاولیہ روایت کی، میں سن رہا تھا پھر میں نے قرأت کی۔ شاہ محمد عاشق نے ساعت فرمائی اور حضرت شاہ ولی اللہ کی موجودگی میں مسلسل بالاولیہ کی اجازت سے نوازا۔ مولانا بلگرامی کے الفاظ درج ذیل ہیں:

الحاديث المسلسل بالاولية، قال العبد الى الله الاحد الصمد، الشيخ محمد بن محمد،  
حين قرأت الرسالة من اولها الى آخرها في خدمت امام المحدثين الشيخ ولی الله  
العمرى، وفات من التسلسل بالاولية، سبق الاسناد من الكتب السته، ارشدنى الى ابن  
الحالي، الشيخ محمد عاشق، وكنت منتظرا لقيته؟ حتى وافيت منه محروسة الدھلی، يوم  
الثلاثاء عشراء الصفر سنة ۱۱۶۰ھ فحدثنا بالاسناد المذکور وانا اسمع، ثم عدت  
و قرأت عليه وهو السميع، و اجازنى بحضور الشيخ المذکور. والحمد لله على  
ذلك.

کاتب نسخہ نے اور مقامات پر یہ وضاحت بھی کی ہے کہ انہوں نے حضرت شاہ صاحب سے مسلسل بقراءة سورۃ الصف کی اجازت سہ شبہ (یوم الثلاثاء) ۲۲ ذی قعده کو عصر و مغرب کے درمیان حاصل کی، دوسرے اندرج میں اسی دن مسلسل بالصالحت کی اجازت بھی تحریر ہے، لکھا ہے:  
يقول العبد المفتقر الى الله الاحد الصمد، الشيخ محمد بن محمد، البلکرامی ثم الله  
آبادی، الشيخ ولی الله ادام الله برکاته، صافحنا بالکف التي صافحت بها ابا طاهر  
الکردی المدنی، فصافحنا و صافح احدی عشر رجال بن الصلحا، وكان ذالک يوم  
الثلاثاء، الثاني عشرین من ذی قعده ۱۱۵۹ھ.

کتاب کے اختتام یعنی آخری صفحہ پر، حضرت شاہ ولی اللہ کا اجازت نامہ تحریر ہے، جس کے چند کلمات اوپر گزر گئے ہیں، مکمل عبارت یہ ہے:

الحمد لله قدقرأ على هذه الرسالة كلها، صاحب السخة، أخونا الصالح الشيخ  
محمد، احسن الله تعالى وأصلح حاله، فاجزت له روایتاً عنی. على ان فيها بعض شيء  
من الخلل في ضبط الاماء، الاسماء في اسامي المغاربة. لم يتفرغ لتصحیحها ساعتنا  
هذا. وعسى ان يتيسر الله تعالى لنا ذالک في الزمان المستقبل.

كتب هذه السطور، مؤلفها الفقير ولی الله. اوائل محرم ۱۱۶۰ھ آخر ساعة من يوم  
الجمعة. والحمد لله تعالى اولاً و آخرأ و ظاهراً و باطناً۔

## نسخہ کا کوری مزین با جازت مؤلف

الفضل المبین کا ایسا ہی ایک اور قیمتی نسخہ جس پر حضرت شاہ صاحب کے قلم سے اجازت تحریر ہے، خانقاہ کاظمیہ قلندریہ کا کوری میں محفوظ ہے۔

نسخہ کا کوری ۲۰/۱۱ سینٹی میٹر پیمانہ کے اڑتا لیس صفحات پر مشتمل ہے۔ جس میں ۹ سینٹی میٹر متن کا حصہ ہے۔ ۲ سینٹی میٹر کا حاشیہ پچھوٹا ہوا ہے جس میں کہیں کہیں افادات یا حواشی تحریر ہیں۔ اکثر حاشیہ سادہ ہے، فی صفحہ اٹھائیں سطور ہیں، عمدہ نہ ہے۔ یہ نسخہ بھی بہت اچھا ہے مگر کہیں کہیں دیک وغیرہ کے اثرات کی وجہ سے پیوند لگے ہوئے ہیں۔ کتاب پر کاتب کا نام سنہ کتابت وغیرہ درج نہیں۔ تاہم کتاب کے اختتام کے بعد آخری صفحہ پر حضرت شاہ صاحب کے قلم سے، بابا فضل اللہ کشمیری کے لیے اس کتاب کا اجازت نامہ تحریر ہے، لکھا ہے:

الحمد لله وحده! اجزت بهذا الرسالة لاخينا في الله عزوجل، فضل الله بن عبدالسلام  
الکروی الکشمیری.

قال ذلك بفمه و كتبه بقلمه، الفقير الى رحمة الله الكريم، مصنف الرسالة، ولى الله بن عبد الرحيم، كان الله تعالى له وصل الله تعالى على خير خلقه محمد واله و صحبه اجمعين.

مزید کوئی لفظ یا سن کتابت وغیرہ اس پر درج نہیں۔

اس نسخے کے میں السطور میں کہیں کہیں مختصر افادات یا حاشیہ درج ہیں، اگرچہ کہیں صراحت یا کسی کا نام موجود نہیں، مگر قرین قیاس ہے کہ یہ حضرت شاہ صاحب کے افادات و کلمات ہوں۔<sup>(۳۶)</sup>

## دیوبند کے خطی نسخے

كتب خانہ دارالعلوم دیوبند میں مجموع مسلسلات میں شامل تینوں رسائل کے تین تین قلمی نسخے موجود ہیں۔ دو نسخے اور ایک مجموع رسائل محمد یوسف بن شیخ عبدالصمد بدھانوی کے قلم سے ہے۔ یہ تینوں رسائلے ۱۲۹۰ھ اور ۹۸-۱۲۹۷ھ میں نقل کیے گئے تھے۔ جس میں ایک نسخہ مطبوعہ آرہ کی جوں کی توان نقل ہے۔<sup>(۳۷)</sup> ایک نسخہ اور ہے جس پر کاتب کا نام، تاریخ و سنہ کتابت یا کوئی اور علمت یا مہر وغیرہ موجود نہیں۔ اس نسخہ کے متعلق فہرست مخطوطات دارالعلوم کے مرتب نے یہ اطلاع دی ہے کہ: ”ایسا معلوم ہوتا ہے کہ یہ رسالہ شاہ عبدالعزیز صاحب کے مطالعہ میں رہ چکا ہے۔“<sup>(۳۸)</sup>

مگر مرتب فہرست کی یہ اطلاع بہ ظاہر صحیح نہیں۔ رقم سطور نے یہ نسخہ دیکھا ہے، مگر اس میں ایسی کوئی عبارت درج نہیں جس کی وجہ سے اس کو شاہ صاحب سے منسوب کیا جا سکے، اور کاغذ وغیرہ سے بھی شاہ صاحب کے بعد کا معلوم ہوتا ہے۔

### مجموعہ مسلسلات کی پہلی طباعت

مجموعہ مسلسلات سب سے پہلے کب چھپا تھا، مجھے اس کا علم نہیں۔ جو مطبوعہ نسخہ دستیاب ہوئے ان میں قدیم ترین طباعت مطبع نورالانوار، آرہ بہار کی ہے۔ یہ نسخہ مولانا علی اکرم آروی صاحب نے ایک قلمی نسخہ کی مدد سے مرتب کر کے ۱۴۹۳ھ (۱۸۷۲ء) میں شائع کیا تھا۔ مولانا علی اکرم کو مولانا محمد سعید محدث عظیم آبادی کے کتب خانہ میں (الفضل المبین) یعنی مسلسلات کے ایک قلمی نسخہ کی زیارت کی سعادت نصیب ہوئی۔ یہ نسخہ حضرت شاہ ولی اللہ کے شاگرد مولانا محمد بن محمد بلگرامی اللہ آبادی کا لکھا ہوا تھا۔ اسی نسخہ پر حضرت شاہ صاحب کے قلم سے مولانا محمد بلگرامی کے لیے اس نسخہ کی اجازت و سند مرقوم تھی۔ مولانا علی اکرم نے حضرت مولانا سے یہ نسخہ لے کر اس کی نقل کی۔ مولانا علی اکرم نے اس نسخہ سے طالب علمی کے زمانہ میں استفادہ کیا تھا اور اسی وقت اس کی ایک نقل تیار کر لی تھی مگر بعد میں تعلیمی مصروفیت میں اضافہ کی وجہ سے اس کا موقع نہیں ملا کہ مولانا علی اکرم کی اس نقل کی اصل سے مطابقت اور مکرر تصحیح کر لیتے، لہذا اسی ابتدائی نقل کو بنیاد بنا کر مجموعہ مسلسلات میں شائع کر دیا تھا۔

حالانکہ مولانا محمد کا لکھا ہوا نسخہ نہایت عمدہ بہت واضح اور ایسا صاف سترہ ہے کہ اس سے مقابلہ میں غلطی کام سے کم امکان ہے۔ لیکن کوئی رفیق نہ ہونے کی وجہ سے مولانا علی اکرم کو اس نقل کے اصل سے مقابلہ کا موقع نہیں ملا، مولانا نے لکھا ہے:

هر چند در اختیاب، رعایت صحیح الفاظ و ضبط روایت و بعض لغات و معانی بہرچہ تمام تر  
نموده باشد، اما بسبب نایافت طرف مقابل از منقول عنہ اتفاق مقابلہ نہ گردید۔<sup>(۲۹)</sup>

اگرچہ مولانا علی اکرم صاحب نے اپنے دونوں استادوں سے مسلسلات کے نسخوں سے بھی استفادہ کیا تھا، اور بقول خود اپنے نوشته (یعنی منقولہ از نسخہ محمد بن محمد بلگرامی) کا ان دونوں نسخوں سے مقابلہ بھی کر لیا تھا اور ان کے فوائد و معانی وغیرہ اپنے نسخہ کے خاشیہ پر لکھ لیے تھے، مولانا کے الفاظ ملاحظہ ہوں:

”اسانید مسلسلات از حدیث مسلسل بالاولیٰ شروع نمودم، ہمہ ایں اثناء شروع در قرأت“

و تصحیح و مقابلہ رسالہ خودم با رسالہ جناب ایشان اتفاق افتاد، و بعض تعییمات از افادات حضرت میاں صاحب رحمہ اللہ علیہ، و دیگر فوائد مغلق الفاظ و اعراب و معانی آنچہ برآں ثبت بود، از سواد به بیاض درآمد، نقل برکتاب خود نموده شد۔<sup>(۲۱)</sup>

مسلسلات کی اسناید (کی روایت و قرأت کی) میں نے مسلسل بالاولیٰ سے ابتداء کی اور اسی وقت اپنے رسالہ کی تصحیح اور مقابلہ آنحضرت (مولانا عالم علی گنینوی) کے نسخہ سے کرنے کا موقع ہوا اور بعض حاشیے افادات حضرت میاں (شاہ محمد اسحاق) صاحب کے نیز جو چند اور فائدے مشکل الفاظ، اعراب اور معنوں وغیرہ اس نسخہ پر لکھے ہوئے تھے، سیاہی سے سفیدی پر پہنچے (میں نے) ان کو اپنی کتاب پر نقل کر لیا۔

مگر اس اہتمام اور دو نسخوں سے نقل اور استفادہ کے باوجود، مولانا علی اکرم کا مرتبہ اور شائع کیا ہوا نسخہ پوری طرح لاکن اعتماد نہیں۔ غالباً ابتدائی نقل میں خاصی فروگزاشتیں رہ گئی تھیں۔ بعد میں طباعت کے لیے کتابت کے وقت ان غلطیوں میں اور اضافہ ہوا۔ اس لیے موجودہ نسخہ کا مشکل سے کوئی صفحہ اور روایت ایسی ہوگی جس میں متعدد فروگزاشتیں اور تصحیفات موجود نہ ہوں۔ یہ اسی طباعت کی بعض تصحیفات و اغلاط ہیں جن کو متاخر طباعتوں میں کہیں متن میں کہیں حاشیہ میں نسخہ کے عنوان سے درج کیا گیا ہے۔

حالاں کہ یہ فقرے اور الفاظ جو بعد کی طباعتوں میں نسخہ کے حوالہ سے شامل ہیں، حضرت شاہ صاحب کے درس میں پڑھے گئے مذکورہ دونوں نسخوں میں موجود نہیں، اس پہلی طباعت کے چند حاشیوں پر بھی اختلاف نہ درج ہے جو بہ ظاہر ان نسخوں پر مبنی ہے جو مولانا علی اکرم نے اپنے استادوں کے پاس دیکھے تھے، مگر چوں کہ مولانا علی اکرم نے ان نسخوں کی تفصیل کا ذکر نہیں کیا اور ان کی قدامت و اصیلت کا کچھ ذکر نہیں کیا، اس لیے ان پر بھی اعتماد غالباً صحیح نہیں ہوگا۔

مولانا علی اکرم کا مرتبہ یہ مجموع رسائل، جس میں مسلسلات کے تینوں رسائل کے علاوہ حضرت شاہ صاحب کی تالیف تراجم ابخاری بھی شامل ہے۔ ۵/محرم الحرام ۱۴۹۲ھ (۱۲/فروری ۱۸۷۵ء) کو مطبع نور الانوار آرہ (بہار) سے چھپا تھا۔ یہ مجموع چورانوے صفحات پر مشتمل ہے۔ سرورق کے بعد فارسی میں دو صفحہ کی تمہید ہے جس کے بعض اقتباسات آچکے ہیں۔ یہ تمہید اصل رسالہ اور اس کے صفحات سے خارج ہے۔ اس کے بعد الفضل المبین ہے۔ بعد ازاں ص ۲ سے ص ۵۲ تک الدرالشمنین ص ۵۵ سے ص ۶۷ تک اور انوار ۷۷ سے ص ۸۸ پر مجموعہ رسائل ملائیہ اختتام پذیر ہوا ہے۔

رسالہ تراجم البخاری ہے۔ آخر میں ص ۹۱ سے ۹۳ تک حضرت رسول اکرم ﷺ کی شان مبارک میں سیدنا حسان بن ثابتؓ کا ایک قصیدہ درج ہے۔ ص ۹۲، ۹۳ پر اس مجموعہ کے مرتب مولانا علی اکرم کی اس خدمت کے تذکرہ اور توصیف پر مشتمل، مولانا عبدالسلام اور مولانا نور الحسن بھاری کے عربی اشعار ہیں، اسی پر یہ مجموعہ ختم ہو گیا ہے۔

### الدرالشمین مطبوعہ احمدی دہلی

یہ الدرالشمین کی غالباً پہلی طباعت ہے جس کو حضرت شاہ ولی اللہؒ کی کتابوں کے مشہور ناشر اور شاہ رفیع الدین کے نواسہ سید احمد ولی اللہؒ نے شائع کیا تھا۔ اس نسخہ کے سرورق پر اس کا نام اس طرح چھپا ہوا ہے:

الدرالشمین فی مبشرات النبی الامین

معہ ترجمہ اردو برحاشیہ

مسلسلات حضرت مولانا احشاق صاحب

پہلے صفحہ کے آغاز پر سید احمد ولی اللہؒ کی مختصر تتمہید ہے، جس میں اس نسخہ کی دستیابی اور طباعت کے اشتیاق کا ذکر ہے۔ یہ اشاعت جو اردو ترجمہ کے ساتھ ہے، صرف سولہ صفحات پر مشتمل ہے۔ سید احمد ولی اللہؒ کی شائع کی ہوئی اکثر کتابوں کی طرح اس کا بھی دو کالمی صفحہ ہے۔ صفحہ اول کے حاشیہ سے ص ۱۰ کے حاشیہ تک مسلسل بالاسودین التمر و الماء درج ہے۔ مگر اس کا ترجمہ شامل نہیں اور اس کے آغاز پر یہ صراحة بھی درج ہے کہ:

”هذا حديث مسلسل بالاسودين، هذا الحديث خارج عن كتاب المسلسلات“

اس پر سہ کتابت درج نہیں، مگر خیال یہ ہے کہ یہ ۱۵-۱۳۱۰ھ (۱۸۹۳-۹۸) کے درمیان کی طباعت ہے۔ الدرالشمین کی احمدی دہلی کی مذکورہ طباعت کے علاوہ کم سے کم دو طباعتیں اور بھی ہیں۔

### مطبع احمدی کی ایک اور طباعت

یہ طباعت احمدی کی پہلی طباعت کی گویا نقل ہے۔ دونوں میں معمولی سافرق ہے، اس طباعت میں المسلسل بالاسودین ص ۱۲ کے حاشیہ تک درج ہے اور آخری صفحہ (۱۶) پر حضرت شاہ ولی اللہؒ کی کتاب قرة العینین فی تفضیل الشیخین مطبوعہ محبائی دہلی کا اشتہار ہے۔ اس اشتہار کے اختتام پر جنوری ۱۹۸۸ء (شعبان رمضان ۱۴۱۲ھ) کی تاریخ مرقوم ہے۔

ایک اور طباعت مذکورہ دونوں طباعتوں کے بعد کی ہے۔ یہ نسخہ سید احمد ولی اللہی کے بھانجے، سید عبدالغنی جعفری نے ہندوستان پر نٹگ و رکس دبلي سے چھپوا یا تھا۔ طبع مجتبائی کا پتہ بھی درج ہے۔ سنہ طباعت درج نہیں، ۱۹۳۰ء کے بعد کی طباعت ہو گی۔

### مسلسلات، مطبوعہ سہارنپور: ۱۳۵۷ھ

مجموعہ مسلسلات کی ایک معروف اشاعت وہ ہے جو شیخ الحدیث حضرت مولانا محمد زکریا کاندھلوی (مہاجر مدنی) کے اہتمام اور مولانا سید بدر عالم میرٹھی (مؤلف ترجمان السنہ وغیرہ) کی کوشش سے مطبع اختر ہند سہارنپور سے چھپی تھی۔ چوں کہ شیخ الحدیث اور مولانا بدر عالم صاحب دونوں کا مسلسلات کی اجازت و سند کا سلسلہ حضرت مولانا خلیل احمد انتیثوی مہاجر مدنی (صاحب بذل المجهود فی حل سنن ابی داؤد) سے تھا اس لیے اس طباعت کے ابتدائی چھ صفحات میں حضرت مولانا خلیل احمد صاحب کے قلم سے، مولانا کے لیے مسلسلات کی اجازت اور سندوں کی تفصیلات تحریر ہیں۔ حضرت مولانا خلیل احمد کو مسلسلات کی پہلی اجازت مولانا مفتی عبدالقیوم بڈھانوی سے ۸/شوال ۱۲۹۳ھ (۲۵ اکتوبر ۱۸۷۶ء) کو حاصل ہوئی۔ دوسری سند شیخ احمد دھلان کی سے ملی جس پر سنہ اور تاریخ درج نہیں، تیسرا سند و اجازت حضرت شاہ عبدالغنی مجددی مہاجر مدنی سے ۱۲۹۳ھ (۱۸۷۶ء) میں ملی۔ شاہ عبدالغنی نے المسلسل بالتمر والماء کی اجازت بھی عنایت کی۔ چوتھی سند و اجازت شیخ احمد بزرگی مفتی مدینہ منورہ سے ملی جو ۱۳۲۳ھ کی مکتبہ ہے۔

اس طباعت میں الفضل المبین کے اختتام پر صفحہ ۵۳ سے صفحہ ۵۶ کے آغاز تک مسلسل بالاسودین التمر والماء اور المسلسل باجابة الدعاء عند الملزوم بھی شامل ہیں۔ اس کی تمہید میں مولانا خلیل احمد صاحب نے لکھا ہے کہ مجھے دونوں کی اجازت و سند مولانا عبدالقیوم بڈھانوی سے ۱۲۹۱ھ میں بھوپال میں حاصل ہوئی۔ بعد ازاں صفحہ ۵۶ سے ۲۷ تک الدرالشمنی ہے اور صفحہ ۲۸ سے صفحہ ۸۸ تک النواذر اس پر بھی سنہ طباعت درج نہیں۔ غالباً ۱۳۵۷ھ (۱۹۳۸ء) کی طباعت ہے۔

### مکبوی سہارنپور کی اشاعتیں

بعد میں یہی نئے کئی مرتبہ کتب خانہ مکبوی سہارنپور سے چھپے۔ ۱۳۹۰ھ (۱۹۷۰ء) اور اس کے بعد کی اشاعتوں پر حضرت شیخ الحدیث مولانا محمد زکریا کاندھلوی کے چند افادات کا اضافہ ہو گیا تھا جو قدیم اشاعتوں میں شامل نہیں تھے۔ اس اشاعت کا عکس کئی مرتبہ شائع ہوا، جو اب بھی بازار میں

دستیاب ہے۔

## بحاشیہ مولانا عاشق الہی بلند شہری: کراچی ۱۴۲۰ھ

مجموعہ مسلسلات کی آخری نئی ترتیب و اشاعت مولانا عاشق الہی بلند شہری مہاجر مدنی کی ہے۔ مولانا عاشق الہی نے مسلسلات کے شیخ الحدیث مولانا محمد زکریا کے شائع کیے ہوئے نسخہ کو سامنے رکھ کر اس میں پہلی معمولی جزوی ترمیم تو یہ کی ہے کہ اس میں درج حضرت مولانا خلیل احمد کے حوالے سے جو اضافے یا سندیں درمیان کتاب میں شامل تھیں، ان کو علیحدہ کر کے ان کا آغاز پر ضمناً تذکرہ کر دیا ہے نیز بعض احادیث و آثار کی جزوی تخریج کی ہے اور چند موقعوں پر حاشیہ ثبت کیے ہیں لیکن کتاب کے متن اور سند میں جو مشتبہ مقامات مراجعت و تصحیح کے محتاج ہیں اور بعض روایات اور سندوں کی فنی حیثیت پر جس نظرثانی اور تفصیلی نقد و نظر کی ضرورت تھی، اس پر بھرپور توجہ نہیں کی گئی۔ تاہم مولانا عاشق الہی کا مرتب کیا ہوا یہ نسخہ تصحیح متن، حواشی اور طباعت میں تمام مطبوعہ نسخوں سے ہر لحاظ سے بہتر ہے۔ کمپوزنگ بھی صاف اور عمده ہے، حواشی میں مفید معلومات ہیں لیکن یہ مجموعہ جس توجہ کا طالب تھا وہ ہنوز باقی ہے۔

مولانا عاشق الہی کا مرتبہ نسخہ (مجموعہ مسلسلات) مکتبہ اشیخ کراچی (پاکستان) سے ۱۴۲۰ھ میں شائع ہوا تھا۔ اس اشاعت کے متعدد عکس ہندوستان میں بھی شائع ہو چکے ہیں۔

## تخریج روایات مسلسلات

شیخ الحدیث مولانا محمد زکریا کے یہاں مسلسلات کے درس و اجازت کا سلسلہ شروع ہوا تو حضرت شیخ نے کتاب کے متعلقات و مباحث کے حوالے اور اضافات لکھنے شروع کیے جس میں ان روایات کی تخریج و تحقیق پر بھی توجہ فرمائی تھی۔ حضرت شیخ کے الفاظ سے یہ تأثر ملتا ہے کہ حضرت شیخ نے مسلسلات پر تفصیلی حاشیہ لکھا تھا اور رجال مسلسلات پر علیحدہ تالیف فرمائی تھی۔ حضرت شیخ اپنی آپ بیتی میں فرماتے ہیں:

”مسلسلات کی ۱۴۲۶ھ سے مخصوص طلاء دورہ کے بعد اجازت لیا کرتے تھے۔ لیکن سنہ ۱۴۵۳ھ سے وہ دورہ کے بعد ایک مستقل باضابطہ سبق بن گیا، اسی وقت سے بندہ نے اس کے حواشی بھی شروع کیے جو سنہ ۱۴۸۰ھ تک چلتے رہے اور اس کی تحویلات کو جو بہت کثرت سے مسلسل بالصوفیہ میں آ رہی تھیں، نقشہ بنا کر دوبارہ سہ بارہ طبع کرایا۔ حواشی کے طبع ہونے کی نوبت نہیں آئی اور اس کے رجال پر مستقل کلام علیحدہ لکھا جس کو

رجال المسلسلات کے نام سے موسوم کیا۔<sup>(۲۱)</sup>

حضرت شیخ کی تصانیف کی مفصل فہرست (تالیفات شیخ) کے جامع و مرتب، مولانا محمد شاہد صاحب سہانپوری نے بھی حواشی و تخریج مسلسلات کا مجلل ذکر کیا ہے مگر اس سے یہ معلوم نہیں ہوتا کہ ان حواشی کی کیا نوعیت ہے، اس میں کن پہلوؤں اور مباحث پر توجہ فرمائی گئی ہے۔ تخریج روایات مجلل ہے، یا مفصل تمام روایات کی تخریج و تحقیق کی گئی ہے یا چند کی اور اس میں حضرت شیخ کا بنیادی رجحان کیا ہے، یہ کام کب سے کب تک ہوا نیز اس کے صفات وغیرہ کی تعداد کا بھی ذکر نہیں۔<sup>(۲۲)</sup>

مسلسلات پر حضرت شیخ کے علاوہ بھی دو تین علماء نے توجہ فرمائی، مگر یہ مؤلفات و حواشی تعارف اور اشاعت سے محروم رہے۔

ہمارے دینی علمی درسی حلقوں میں مسلسلات ولی اللہی کا جو مقام و مرتبہ اور پذیرائی ہے اس کا حق اور تقاضا ہے کہ اس کا ایک عمدہ و صحیح اور محقق نسخہ مرتب ہو کر شائع ہو۔ اس کے لیے تین پہلوؤں پر کام کرنے کی ضرورت ہے:

(الف): حضرت شاہ صاحب کے درس میں پڑھے گئے مسلسلات کے شاہ صاحب کی تحریر و اجازات سے مزین نسخوں سے مقابلہ کر کے صحیح متن کی تعیین و ترتیب۔

(ب): حضرت شاہ صاحب کے استادوں اور قریب العہد محقق صاحب نظر علماء کی تحریرات اور سندوں سے مسلسلات کی سندوں کا اجمالی جائزہ اور شاہ صاحب کے مراجع سے ان متنوں کا مقابلہ اور تصحیح۔

مثلاً مسلسلات (الفضل المبين) کی متعدد روایات اسی سلسلہ سند سے شیخ محمد عابد نے حصر الشارد میں بھی نقل کی ہیں، مگر الفضل المبين اور حصر الشارد کی سندوں میں کئی موقعوں پر قلیل و کثیر اختلاف ہے۔ کہیں ترتیب سند کا، کہیں نام و نسبت کا، کہیں متعلقات سند کا، اور کہیں اس کے علاوہ، مثلاً ایک روایت مسلسل بالفقهاء المالکیہ حضرت شاہ ولی اللہ شیخ وفڈ اللہ کی سے اور وہ اپنے والد سے نقل کرتے ہیں۔ اسی روایت کو شیخ محمد عابد شیخ صالح فلاںی سے وہ محمد بن شیخ عمری سے نقل فرماتے ہیں۔ حضرت شاہ صاحب کی سند میں ہے:

عن ابی عثمان، سعید ابن ابراهیم الجزائری، عرف بقدورہ مفتی تلمیسان ستین

لیکن شیخ محمد عابد کی سند و روایت میں مفتی تلمسان ستین سنہ کا اضافہ سعید ابن ابراہیم کے اوپر والے واسطہ کے ساتھ ہے، ملاحظہ ہو:

عن ابی عثمان سعید ابن ابراہیم الجزائری مفتیها عرف بقدورہ، عن ابی عثمان سعید احمد ابن احمد المقری، مفتی تلمسان، ستین سنہ، حصر الشارد ۲۵-الف.

بعد کی سند میں مزید اختلاف اور تفصیلات ہیں:

اسی قسم کے اور بھی متعدد چھوٹے بڑے اختلافات ہیں، جن سے الفضل المبین کے بعض مندرجات کی تصحیح ہوتی ہے اور بعض کی توضیح و تفصیل۔ اس لیے دونوں کا تفصیلی جائزہ اور مقابلہ نہایت ضروری معلوم ہوتا ہے۔

(ج): مسلسلات کے رجال کی فنی تحقیق و تدوین، اس کی سندوں کا رجال حدیث سے مفصل تحقیق مطالعہ اور ان سندوں کی استنادی علمی حیثیت کا مفصل تذکرہ۔

اول الذکر کام راقم سطور نے تقریباً مکمل کر لیا ہے۔ دوسرے کا ارادہ ہے، ان شاء اللہ یہ بھی جلد ہو جائے گا تیسرا اور آخری کام باقی ہے، دیکھیے یہ سعادت کس کو ملتی ہے؟۔

### الدرالشمنین اور النوادر کی تالیف و ترتیب

الفضل المبین کی طرح الدرالشمنین اور النوادر کا زمانہ تالیف بھی واضح نہیں اور یہ بھی معلوم نہیں کہ کیا ان کی تالیف کی ترتیب یہی تھی جو مجموع مسلسلات کے موجودہ مجموعہ کی ترتیب ہے یا اس کی کچھ اور نوعیت تھی جس کا ہمیں علم نہیں۔ راقم سطور کو ان دونوں رسالوں کے کسی ایسے نسخہ کا سراغ نہیں ملا جو حضرت مؤلف کے عہد کا ہو۔ حضرت مؤلف کی اس پر اجازت و تحریر ہو۔ شاہ صاحب کے کسی شاگرد یا متوسل نے نقل کیا ہو یا اس نسخہ کی نسخہ مؤلف سے نقل کی صراحت ہو جو قدیم ترین نسخے ملوم ہیں، اس کی اساس کیا ہے، معلوم نہیں۔

تاہم اتحاف النبیہ سے یہ تاثر ملتا ہے کہ مؤخر الذکر دونوں رسائل (الدرالشمنین اور النوادر) کی ابتدائی ترتیب غالباً وہ نہیں تھی جو پیش نظر نہیں کی ہے۔ اتحاف النبیہ میں النوادر کے عنوان سے ایک طویل اندراج ہے مگر وہاں جو مرویات نقل ہوئی ہیں وہ النوادر کے معروف نہیں میں شامل نہیں۔ اتحاف النبیہ میں النوادر کے تذکرہ میں الدرالشمنین کی مرویات میں سے بارہ بشارات یا واردات مذکور ہیں اور ان کی ترتیب بھی الدرالشمنین کے مندرجات کی ترتیب سے مختلف ہے اور اس

کے اختتام پر یہ صراحت بھی ہے کہ:  
هذه أربعون حديثاً من النوادر

توج طلب بات یہ ہے کہ الدرالشمن کے متعارف نسخوں میں بھی چالیس ہی واقعات یا حکایات ہیں، مگر الدرالشمن میں ان کا اختتام اور طرح ہوا ہے، لکھا ہے:  
وعند هذا انتهت الرسالة والحمد لله اولاً و اخراً.

ان مختلف مندرجات کی وجہ سے دو خیال ہوتے ہیں، پہلا تو یہ کہ حضرت شاہ صاحب نے غالباً پہلے یہ بشارات و منامات قلم بند کیے تھے جو الدرالشمن میں شامل ہیں۔ ابتدائی ترتیب کے وقت اس مجموعہ کو النوادر کے نام موسوم کیا ہوگا، بعد میں جب اور روایت کا اضافہ عمل میں آیا تو شاید ان کے نام بدل دیئے گئے۔ جس کا نام پہلے النوادر تھا وہ اب الدرالشمن کے نام سے موسوم ہوا اور نئے رسالہ کا نام النوادر قرار پایا۔ یوں بھی الدرالشمن کے جو مندرجات ہیں اور ان میں جن بشارات و کیفیات کا تذکرہ ہے ان کو حدیث کے اصطلاحی نام سے موسوم کرنا شاید صحیح نہ ہو۔ ان کے لیے واردات کا لفظ ہی مناسب اور موزوں معلوم ہوتا ہے۔

اتحاف النبیہ اور النوادر کے معروف نسخوں کا ایک اور فرق بھی توجہ چاہتا ہے۔ اتحاف میں النوادر پر جو تمہید ہے اس میں ان مرویات کی فتنی حیثیت کا واضح تذکرہ ہیں لکھا ہے:  
ولا تقوم بمثل هذا الحديث الحجة، وإنما يستأنس بها فهی كثیرة اذکر هنها اربعين  
حدیثاً.

لیکن النوادر کے متعارف نسخوں میں یہ عبارت موجود نہیں، صرف یہ لکھا ہے:  
”لاتنویها بصحتها“

اتحاف النبیہ میں ایک واقعہ کے تحت لکھا ہے:  
”وقد بسطت القصہ اوّل هذه الرسالة“

اور یہ قصہ جس کا اس فقرہ میں اشارہ ہے۔ الدرالشمن کے آغاز پر درج ہے اور اسی میں چالیس مرویات و حکایات کا اہتمام ہے۔ معلوم ہوا کہ اتحاف میں النوادر کے ذیل میں جو مرویات شامل ہیں، وہ حضرت شاہ صاحب کی تالیف کی ابتدائی ترتیب یا مسودہ میں النوادر کے نام سے درج کی گئی تھیں۔ غالباً بعد میں شاہ صاحب نے جب اپنے سلسلہ روایات میں سے کچھ اور روایت جمع اور مرتب فرمائیں تو اس رسالہ کا نام تبدیل کر کے نئے رسالہ کو النوادر کا نام دے دیا اور اس قدیم تالیف کو الدرالشمن سے موسوم فرمایا ہوگا۔

## حوالہ جات

- ۱۔ علامہ عراقی فرماتے ہیں: ”اصح مسلسل یروی فی الدنیا المسلسل بقراءة سورة الصاف“ ملاحظہ ہو: ظفر الامانی بشرح مختصر البجرجاني فخر المتأخرین، علامہ عبدالجی فرجی محلی، به تحقیق علامہ شیخ عبدالفتاح ابو غده صفحہ ۲۵۸ (طبع ثالث، بیروت: ۱۴۲۶ھ)۔
- ۲۔ ملاحظہ ہوں:
- الف: فتح المغیث شرح الفیہ الحدیث. علامہ عراقی، ص: ۳۱۹، ۳۲۰ (دارالکتب العلمیہ، بیروت: ۱۴۲۱ھ)۔
- ب: شرح نجۃ الفکر ملا علی قاری، ص: ۲۰۹ (طبع اخوت، باب عالی: ترکی ۱۴۲۷ھ)۔
- ۳۔ مقدمہ ابن الصلاح (فی علوم الحدیث) تحقیق، ابو عبد الرحمن صالح محمد بن، بن عویض۔ ص: ۱۲۵-۱۲۶ (دارالکتب العلمیہ، بیروت: ۱۴۲۶ھ)
- ۴۔ معرفت علوم الحديث حاکم تحقیق ڈاکٹر سید معظم حسین ص: ۲۹ (دارالکتب امیریہ دائرة المعارف، حیدر آباد دکن، ۱۹۲۹ء)
- ۵۔ فتح المغیث بشرح الفیہ الحدیث ص: ۲۰، ج ۲ (بیروت.....)
- ۶۔ ”مسلسلات ابن الطیب المشرقی، وہی تنوّف علی ٹلنگمۃ حدیث مسلسلۃ“..... فہرنس الفہارس علامہ عبدالجی کتابی مغربی، ص: ۲۶۱، ج ۲۔
- ۷۔ اجمع المسلسلات و اکملہا مسلسلات حصر الشارد و مسلسلات قاوقجی..... فہرنس الفہارس، ص: ۲۶۵/ج ۲۔
- ۸۔ حضرت شاہ صاحب نے شیخ ابو طاہر محمد بن ابراہیم کردی کی دو کتابوں مقالید الاسانید اور صلة الخلف کا کئی موقعوں پر تذکرہ فرمایا ہے۔ مثلاً ملاحظہ ہو: الارشاد الی مهمات علم الاستناد، صفحہ ۵/۲ (طبع احمدی، دہلی، رجب ۱۴۳۰ھ)۔
- نیز ملاحظہ ہو: اتحاف النیبہ فيما یحتاج الیه المحدث والفقیہ، مؤلفہ حضرت شاہ صاحب، مرتبہ مولانا عطاء اللہ خیف بہوجیانی، ص: ۲۷، ۳۲ (لاہور: ۱۴۸۶ھ) مگر دونوں کی اطلاع میں اختلاف ہے۔ فلیتحقق۔
- ۹۔ حصر الشارد علامہ محمد عبدالسنڈھی کی بے نظیر و بے مثال تصنیف ہے۔ علامہ عبدالجی کتابی نے اپنے شیوخ حدیث، مستند الجزائر، شیخ ابو الحسن علی بن احمد کا قول نقل کیا ہے: ”هو الثبت الحافل الذي لم يوجد له في الدنيا نظير ولا مماثل“ اور محدث حجاز علامہ ظاہر الوتیری المدنی کے یہ الفاظ بھی درج کیے ہیں: هذا الفہرنس لا يوجد على كل ما نعلم اوضح منه و اصح فہرنس الفہارس، ص: ۳۶۳، ج ۱۔
- ۱۰۔ اس مفصل کتاب میں علامہ شیخ محمد عبدالجی نے اپنے اساتذہ سے پڑھی ہوئی اکثر کتابوں کی سندیں نقل اور جمع کی ہیں، آخر میں اپنی مسلسلات درج فرمائی ہیں، جو زیر نظر نسخ کے دو سو چار صفحات (ورق ۲۱۲ سے ۳۱۳ تک) پر محیط ہیں۔ حصر الشارد کے ایک نسخہ کا عکس جو نئی مصنف کی نقل اور اس سے مقابله کیا ہوا ہے رقم سطور کے

- پاس ہے۔ حصر الشارد گزشته سال سنہ ۱۴۲۳ھ میں مکتبۃ الرشد، ریاض سے دو جلدیں میں شائع ہو گئی ہے۔ مقدمہ یا تعارف، خلیل بن عثمان الحبیر اسیعی کا ہے۔ دونوں جلدیں مجموعی طور پر ۸۲ صفات پر مشتمل ہیں۔ علامہ شیخ محمد عابد کی حضرت شاہ ولی اللہ سے کئی سندیں مشترک ہیں۔ شیخ کو بعض ان علماء جن سے حضرت شاہ صاحب نے استفادہ کیا اور ایسے علماء کے متعدد شاگردوں سے تلمذ استفادہ اور اجازت ہے جو حضرت شاہ ولی اللہ کے استاد اور شیخ الحدیث تھے۔ شاہ عبدالغنی مبدودی (جو شاہ محمد اسحاق کے شاگرد ہیں) حضرت شیخ محمد عابد کے خاص شاگرد ہیں، شیخ عبدالستار دہلوی کو شاہ عبدالغنی سے تلمذ ہے۔
- ۱۰۔ شاہ عبدالغنی اس کتاب کی تالیف سے ۲/ ربیع الاول ۱۴۵۵ھ کو مدینہ منورہ میں فارغ ہوئے تھے۔ اس نسخہ پر اس تالیف کا نام درج نہیں۔ اس کا واحد معلوم نسخہ جو شاہ عبدالغنی کے ایک شاگرد حافظ اسماعیل بن ادریس؟ نے سنہ ۱۴۹۳ھ میں نقل کیا ہے، ہمارے ذمہ میں موجود ہے۔ "المورد الہنی" کے جس نسخہ پر شیخ عبدالستار زید ابوالحسن فاروقی دہلوی کو اجازت دی تھی، اس کا عکس مولانا زید صاحب نے رقم کو عنایت فرمایا تھا۔
- ۱۱۔ حضرت شاہ ولی اللہ سفر جاز کے لیے ۸/ ربیع الثانی ۱۴۳۳ھ (اکتوبر ۱۷۳۴ء) میں دہلی سے نکلے تھے۔ ۱۳/ ربیع الثانی ۱۴۳۳ھ (جنوری ۱۷۳۴ء) کو دہلی واپس پہنچ۔ اس سفر کا شاہ محمد عاشق نے القول الحلبی میں مفصل تذکرہ کیا ہے۔ ص ۳۸ تا ۴۹۔ اس سفر کے لیے دہلی سے روائی اور واپسی کے فقرات تاریخ خود حضرت شاہ ولی اللہ نے کہے تھے۔ ان کو شاہ اہل اللہ نے ایک قطعہ تاریخ میں جمع کر دیا ہے۔ ملاحظہ ہو: القول الحلبی ص ۴۹۔ (عکس مخطوط کا کوری، فارسی۔ مطبوعہ دہلی: ۱۴۰۹ھ)۔
- شاد صاحب نے ۲۸/ ربیع الثانی ۱۴۲۲ھ (جنوری ۱۷۴۲ء) کو شیخ ابوطالبہ کے حضور صحیح بخاری کی قراءات ختم کی، کم شعبان ۱۴۲۲ھ کو شیخ ابوطالبہ نے حضرت شاد صاحب کو اجازت حدیث سے نوازا۔ تفصیلات کے لیے دیکھیے: اتحاف النبیہ ص ۲۲/۱۸۔
- ۱۲۔ اربعین یا چہل حدیث شاہ ولی اللہ علیہ الرحمہ کے فارسی، اردو اگریزی وغیرہ میں کئی ترجمے ہوئے ہیں۔ اس کی تحریکیں لکھی گئی ہیں اور متعدد علماء اور اہل نظر نے اس کی روایات کی تجزیۃ و تحقیق بھی فرمائی ہے۔
- ۱۳۔ مکتوب حضرت شاہ ولی اللہ بنا م شاہ محمد عاشق پھلتی۔ مجموعہ مکتوبات مؤلفہ شاہ عبدالرحمٰن خلف شاہ محمد عاشق پھلتی۔ مکتوب ۱۷۱، ورق ۱۰۳ (عکس نسخہ مؤلفہ رام سطور)۔
- ۱۴۔ مکتوب حضرت شاہ ولی اللہ بنا م شاہ محمد عاشق پھلتی۔ مجموعہ مکتوبات مؤلفہ شاہ عبدالرحمٰن خلف شاہ محمد عاشق پھلتی۔ مکتوب ۱۷۱، ورق ۱۰۳ (عکس نسخہ مؤلفہ)۔
- ۱۵۔ ملاحظہ ہو: اتحاف النبیہ (ماہین، ص ۱۲، ۱۳)۔
- ۱۶۔ اتحاف النبیہ، ص: ۸۳، ۲۲
- ۱۷۔ الانتباہ فی سلاسل اولیاء اللہ، ص ۱۳۱، ۲۲ (مطبع احمدی، دہلی: ۱۴۳۱ھ)۔
- ۱۸۔ اتحاف النبیہ، ص ۲۲
- ۱۹۔ اتحاف النبیہ، ص ۲۲، ۲۰، ۱۷، ۱۶۔

- ۲۳۔ بستان المحدثین، ص ۱۰۰ (مطبع گلزار محمدی لاہور: بلاسٹ)۔
- ۲۴۔ معرفت علوم الحدیث، ص ۳۳ (حیدر آباد ۱۳۲۹ھ) شرحًا الفیہ العراقي، ص ۲۸۸ (دارالكتب العلمية: بيروت)۔
- ۲۵۔ الانتباہ فی سلاسل اولیاء اللہ، ص ۱۳۲-۱۳۱ (مطبع احمدی دہلی: ۱۳۲۱ھ)۔
- ۲۶۔ مسلسل بالمشابکہ نیز مناولة بالمسیحہ کی روایات محدثین کے یہاں مسلسلات ہی میں درج ہیں۔ حصر الشارد میں دو روایتیں ہیں۔ حصر الشارد۔ ورق ۲۲۳-۲۲۲۔ مناولت بالمسیحہ کی ایک روایت حصر الشارد ورق ۲۳ پر درج ہے۔ نیز شاہ عبدالغنی کی مردیاۃ میں بھی مسلسل بالمشابکہ اور مناولة بالمسیحہ دونوں مسلسلات میں شامل ہیں۔
- ۲۷۔ مجموع رسائل حضرت شاہ ولی اللہ، ص: حاشیہ (نور الانوار آرہ: ۱۳۹۲ھ)۔
- ۲۸۔ تمہید مسلسلات ص (سہارپور: غالباً ۱۳۵۷ھ)۔
- ۲۹۔ یہ ایک خط کا اقتباس ہے، مکمل خط مکتب شیخ محمد بن طاہر بن شیخ ابراہیم کردی (وفات رمضان ۱۳۲۵ھ) کے عنوان سے بیاض (مکتبات و افادات حضرت شاہ ولی اللہ و شاہ عبدالعزیز وغیرہ) مرتبہ و مکتبہ مولانا رشید الدین خاں دہلوی (وفات محرم ۱۳۲۳ھ، شاگرد حضرت شاہ عبدالعزیز) میں درج ہے۔ مگر اس بیاض میں درج اس خط کا عنوان تصحیح طلب ہے۔ غالباً تصحیح نام ”شیخ ابو طاہر، محمد بن ابراہیم کردی“ ہونا چاہیے..... علامہ شیخ ابو طاہر کے چار بیٹے تھے، چاروں کا نام محمد تھا۔
- ۳۰۔ اس خط میں جس سند کا ذکر ہے، یہ غالباً وہ سند ہے جو شاہ صاحب نے سنن ابن ماجہ کی سندوں کے تحت نقل فرمائی ہے۔ اتحاف النبیہ ص ۷۴۔
- ۳۱۔ علامہ شیخ ابراہیم کردی مدفی کی تایف: ”الامم لا يقظ لهم“ کے مطبوعہ نسخہ میں شیخ زین العابدین بن عبدال قادر طبری سے اجازات کا دو موقوں پر ذکر آیا ہے۔
- ۳۲۔ علامہ شیخ ابراہیم کردی مدفی کی تایف: ”الامم لا يقظ لهم“ کے مطبوعہ نسخہ میں شیخ زین العابدین بن عبدال قادر طبری سے اجازات کا دو موقوں پر ذکر آیا ہے۔
- ۳۳۔ تصانیف ملا عصام الدین (ابراہیم بن عرب شاہ) الاسفارین کے تحت ص ۱۰۹ پر اور ”المسلسل بالمحکیں“ کی سند میں ص ۱۲۲ پر ملاحظہ: الامم (طبع اول: دائرۃ المعارف العثمانیہ، حیدر آباد دکن ۱۳۲۸ھ)۔ اس اشاعت کا عکس بعد میں بھی چھپا ہے لیکن ان طباعتوں میں شیخ بالی کی اجازت و سند موجود نہیں؟
- ۳۴۔ بعد میں حضرت شاہ صاحب نے اس کو اسی طرح نقل فرمایا جس طرح شیخ محمد طاہر نے مذکورہ بالا مکتب میں صراحت کی ہے۔ شاہ صاحب نے انسان العین فی مشائخ الحرموں میں لکھا ہے:
- ..... بقشاشی ملاقات کر، وے را بقشاشی و قشاشی را بادے خصوصیتی عجیب پیدا شد، واز وے حدیث روایت کر دہ، و خرقہ پوشیدہ۔ انسان العینیں فی مشائخ الحرموں۔ ص ۷ (مطبع احمدی، دہلی، بلاسٹ.....)۔
- ۳۵۔ علامہ سخاوی کے یہ الفاظ علامہ شیخ محمد عبدالسدھی نے اپنی کتاب حصر الشارد میں نقل کیے ہیں: (عکس نسخہ

محمودیہ، مدینہ منورہ، نقل نسخ مصنف) ورق ۲۲۶۔ الف۔

حصر الشارد کا یہ اقتباس فخر المتأخرین علامہ عبدالحکیم فرگی محلی نے ظفر الامانی بشرح مختصر المعانی میں بھی درج کیا ہے۔

تحقیق علامہ شیخ عبدالفتاح ابو غده..... (بیروت: ۱۴۱۶ھ)۔

۳۵۔ الفضل المبين کے اعتقاد پر درج حضرت شاہ صاحب کی اس تحریر کا عکس نادر مکتوبات حضرت شاہ ولی اللہ دہلوی، اردو ترجمہ از مولانا مفتی نیم احمد صاحب فریدی کے مقدمہ میں بھی شامل ہے، یہ مقدمہ پروفیسر شار احمد فاروقی کا ہے مگر وہاں اس عبارت کی نقل اس کے پڑھنے میں کئی فروگذاشتیں ہو گئی ہیں:

۱۔ اول تو یہ لکھا ہے کہ ”شیخ بخاری کے ایک نسخہ پر حضرت شاہ ولی اللہ کے قلم سے شیخ محمد کے لیے یہ اجازت نامہ لکھا ہوا ہے“ (مقدمہ نادر مکتوبات ص: ۹۷، جلد اول (دہلی/ پھلت) حالاں کہ اس تحریر کا بخاری شریف اور اس کی اجازت سے کچھ تعلق نہیں۔ اگرچہ شیخ محمد بن محمد بلگرامی ثم ال آبادی نے حضرت شاہ صاحب سے بخاری شریف پڑھی تھی اور ان کے مملوک نسخہ پر حضرت شاہ صاحب کے قلم سے شیخ محمد کے لیے بخاری شریف کی سند و اجازت نامہ بھی تحریر ہے اور بخاری شریف کا یہ نسخہ جس پر یہ اجازت نامہ درج ہے خدا بخش لاہوری میں موجود ہے لیکن اس کے یہ الفاظ نہیں جو مقدمہ نادر مکتوبات میں نقل کیے گئے ہیں۔ یہ الفاظ مسلسلات خصوصاً الفضل المبين کے لیے تحریر فرمائے تھے، اس اجازت نامہ کے آخری الفاظ: ”کتب هذه السطور مؤلفها الفقيرو ولی الله“ اس کی کافی اور کامل شہادت ہے کہ یہ الفاظ بخاری شریف کے لیے نہیں بلکہ حضرت شاہ صاحب کی کسی تالیف کے لیے تحریر ہوئے ہیں۔

چونکہ مقدمہ نگار نے اس عبارت کو بخاری شریف کا اجازت نامہ سمجھ کر پڑھا ہے، اسی طرح سے لکھا ہے اور اسی پس منظر میں اس کا ترجمہ بھی کیا ہے جس کی وجہ سے کئی غلطیاں مزید ہو گئی ہیں۔

الف: حضرت شاہ صاحب نے لکھا جو رقم نے بعد میں نقل بھی کیا ہے: علی ان فيها بعض شی من الخلل فی ضبط الاسماء لاسیما اسماء المغاربة۔ نقل و مترجم نے المغاربة کو بخاری شریف کے خیال سے المغاربی پڑھا اور یہی ترجمہ بھی کیا ہے۔ (خصوصاً مغاربی کے ناموں میں) حالاں کہ حضرت شاہ ولی اللہ یا کسی اور بڑے محدث کو مغاربی سے وابستہ ناموں کے ضبط میں متواتر غلطی ہونا اور اس کی تصحیح کا موقع نہ ملتا متوقع نہیں۔ مغارب (مغرب اقصی، افریقیہ) کے روات اور محدثین کے نام چوں کہ قلیل الورود ہیں، اس لیے ان میں غلطی ہونا غیر ممکن نہیں۔

یہاں یہ عرض کر دیتا بھی مناسب ہوگا کہ اس مجموعہ مکتوبات میں اور بھی کئی طرح کی فروگذاشتیں رہ گئی ہیں جس میں پہلی اور سب سے بڑی بات یہ ہے کہ اس کے حصوں کی ترتیب اصلی قسمی نسخوں کے مطابق نہیں ہے۔ جسے آگے پیچھے ہو گئے ہیں۔ مکتوبات میں بھی اصل نسخہ کے اندر اجاجات کی ترتیب جوں کی توں باقی نہیں رہی۔ نیز مکتوبات کا شمار بھی اصل فارسی نسخہ کے مطابق نہیں۔ متعدد اہم مکتوبات شامل ہی نہیں اور بعض ایسے خطوط جو اصل نسخہ میں درج نہیں تھے، متن میں شامل کر لیے گئے ہیں۔ تفصیل ان شاء اللہ آئندہ کسی وقت پیش کی

جائے گی۔

۳۶۔ نسخہ خدا بخش کی فوٹو اسٹیٹ کے لیے خدا بخش لاہوری کے سابق ڈائریکٹر جناب خیاء الدین انصاری صاحب کا اور نسخہ کا کوئی کے لیے خاقاہ کاظمیہ کے نگران جناب شاہ بختی حیدر صاحب اور ان کے صاحزادے ڈاکٹر مسعود انور علوی صاحب کا نہایت منون ہوں۔ دلی شکریہ! جزاہم اللہ تعالیٰ۔

۳۷۔ مندرجہ فہرست مخطوطات دارالعلوم دیوبند، مرتبہ مولانا مفتی ظفیر الدین صاحب (دیوبند: ۱۳۹۰ھ)۔

۳۸۔ نسخہ، ص ۵۔ مندرجہ فہرست مخطوطات دیوبند، ص ۹۷، ج ۱۔

۳۹۔ تمہید رسائل حضرت شاہ ولی اللہ (مجموعہ مسلسلات و تراجم بخاری)، نور الانوار، آرہ ۱۲۹۳ھ۔

۴۰۔ مجموعہ مسلسلات و حل تراجم بخاری، حضرت شاہ ولی اللہ۔ حاشیہ، ص ۵۶۔ المسلسل بالتمر والماء (آرہ: ۱۲۹۲ھ)

۴۱۔ آپ بیتی، ص ۱۵۳ (حصہ اول طبع اول، محبیوی سہارنپور)

۴۲۔ فہرست تالیفات شیخ ص ۳۱۲ ، جلد اول (طبع اول، سہارنپور: ۱۳۹۷ھ)